

Ya nunan mani tawuy nanampalataya kan Jesus



Open Bible Stories
(New Testament)

22. Ya Pamianak kan Juan na Mamawtismu



Sabitun nuna, nakisabi si Bapan Namalyari sa mani tawu sa kapamilatan mani ang-el buy mani propeta. Nuwa amêsên, sa lalên apatta ralan na tawun, a sila pinagkasabin Bapan Namalayari. Pamakayarin abiin, pinagkasabi na si Zacarias ya gisay tuway parin Judiu. Si si Zacarias buy ya asawa nay si Elisabet, parisu silan mapanunul kan Bapan Namalyari, nuwa ayin sila pun anak.



Gisay allu, sabitun sinumun si Zacarias sa templu amên mamadêp kan Bapan Namalyari, pinagkasabi yan ang-el. Sinabi na kana, “Manganak ka asawa mu un gisay liyaki. Si ipalagyu mu kana, Juan. Matupus yan Ispiritun Bapan Namalyari buy il-an nay bêkên mani tawu sa pallumatêng Mamiligtas.” Nakitbay si Zacarias, “Parasaantun malyari ya abiin na pansabin mu, ta taganan tuwa kina. Para êt bayduy asawa ku. Parasaantu kay pun makaanak?”



Nakitbay ya ang-el kan Zacarias, “Impalaku wakun Bapan Namalyari baydi amên sabin kamuy abiin na mangêd da balita. Nuwa gawan a ka naniwala, paubat amêsên, a kayna makapagsabi anggan asê pun ianak si Juan.” Sa uras êt ta abitu, asina nakapagsabi si Zacarias. Sên namitay nay ang-el, nuli yana si Zacarias. Asê nabuyutan, nabuktut tabay ya asawa na.



Sabitun anêm may buwan buktut Elisabet, pinagkasabi yaman ang-el si Maria ya kamag-anak Elisabet. Si si Maria, dalaga ya pun buy nakal-an ninan tangênên Jose. Sinabin ang-el kana, “Mangalêk kay Maria buy manganak kan gisay liyaki. Si ipalagyu mu kana, Jesus. Bêgên yan Anak Bapan Namalyari ya Katatag-ayan buy mag-ari ya kanuman.”



Nakitbay si Maria, “Parasaantun malyari kangkuy abiin, pakan dalaga ku pun.” Sinabin ang-el kana, “Mabuktut ka sa kapamilatan kapangyarian Ispiritun Bapan Namalyari. Kabay banal la ianak mu, ta Anak yan Bapan Namalyari.” Naniwala si Maria buy tinanggap nay sinabin ang-el kana.



Asê nabuyutan, naku si Maria kan Elisabet. Sên nalêngên Elisabet ta pangumustan Maria, nagkimit ta kulaw sa bitukan Elisabet. Kaban pisasabyan lay dinyag Bapan Namalyari sa biyay la, sadyay tula la. Pamakalibas tatluy buwan, nuli yana si Maria.




Sên in-anak kan Elisabet ta kulaw, Juan na impalagyu la kana, kaparisun sinabin ang-el kalla. Nakapagsabi yana si Zacarias. Sinabi na, “Ulimênên na Bapan Namalyari, ta naganaka nay mani tawu na. Sikay anak ku, bêgên kan propetan Bapan Namalyari ya Katatag-ayan! Sikay mamisabi sa mani tawu nu parasaantu lan matanggap pa pamatawad sa mani kasalanan la.”

A Bible story from: Luke 1

23. Ya Pamianak kan Jesus



Si si Maria, nakatakday nan itangên sa mangêd da liyaki ya sabay si Jose. Sên natandan Jose ya bêngat tan nabuktut si Maria, naisip nay, "Alwa kun anak ka abitu." Nuwa gawan a na labay mipakadêng-êy si Maria, idi ta sa nakêm nay isyay na tana si Maria un ayin magtanda. Nuwa bayu na pun daygên na palanu na, pinagkasabi yinan ang-el sa kapamilatan taynêp.



Sinabin ang-el kan Jose, "Agana ka malimun tangênên si Maria, ta nabuktut ya sa kapamilatan kapangyarian Ispiritun Bapan Namalyari. Liyaki ya ianak na buy si ipalagyu mu kana, Jesus, (ya labay sabin 'Yahweh ya mamiligtas'), ta sabay siyay mamiligtas un mani tawu sa mani kasalanan la."



Kabay tinangên Jose si Maria buy pikilaku na ya sa bali la. Nuwa a na ya tinakês anggan asê pun in-anak Mariay kulaw.



Sên madani yan manganak si Maria, in-utus manungkulan Roma sa kaganawan tawu ya maku sila sa balayan mani ninunu la amên miawyun sila sa sensus. Kabay namita si Jose buy si Maria ubat sa Nazaret nu saantu sila manugêl. Namita sila papakun sa Betlehem agyan madayu, tagawan baydu nanugêl si David da ninunu la.



Pamakalatêng la sa Betlehem, ayin silan matugêlan. Si kay nakit la, tutugêlan mani saysay. Buy baydu naynan naianak ka kulaw. Impakalêk lay kulaw sa pamakanan mani saysay, ta ayin silan makit ta pipakalêkan kana. Si impalagyu la sa kulaw, Jesus.



Sa yabi êt abitu, dilag magpastul ya madani baydu ya manaysay mani tupa la. Mamakun ni bêngat tanan nagpakit kallay gisay ang-el la mamakasilêw. Kabay nalimu sila. Nuwa sinabin ang-el, “Agana kaw malimu, ta dilag gakun mangêd da ibalita para kamuyu. In-anak kana sa Betlehem ya Mamiligtas ya sabay ya Panginuun!”



“Maku kaw amên têkapên yuy kulaw buy makit yu yay nakapungus lampin buy nakakalêk sa pamakanan mani saysay.” Mamakun ni bêngat tan nagpakit ta sadyay lakên ang-el. Mangulimên sila kan Bapan Namalyari. Sinabi la, “Ulimênên si Bapan Namalyari ya idi sa langit. Buy dilag gan kapatêtbêkan ya mani tawuy idi sa babun luta ya kapapidu kana.”



A nabuyutan, inlumatêng nga mani magpastul nu saantu in-anak si Jesus. Nakit lay kulaw wa nakakalêk sa pamakanan mani saysay kaparisun sinabin ang-el kalla. Sadyay tula la sa mani nalêngê buy nakitan la. Kaban mag-udung silayna sa mani saysay lay tupa, mangulimên sila kan Bapan Namalyari.



Pamakalibas dakun umnuy panawun, dilag gamaninlumatêng sa Jerusalem ya mangabiyasay tawu. Gawan dilag silan nakit sa langit ya ayin kaparisuy bêtêwên, tanda lay labay sabin ya dilag in-anak ka kulaw ya sabay ya bayuy arin mani Judiu. Kabay naku sila amên makit ta ari, agyan bapan dayuy bitên la. Nilatêng sila sa Betlehem buy nakit lay bibiyan Jesus buy mangatwa na.



Sên nakitan la si Jesus ya awyun indu na, nanduku sila buy nangulimên kana. Binyanan la ya êt maugay degalu buy pamakayari, nuli silayna.

A Bible story from: Matthew 1; Luke 2

24. Binawtismuwan un Juan si Jesus



Sên dinumagul la si Juan, napakadyag yan propeta. Manugêl ya sa kakyangan. Si pangkanên na, durun buy pulut panilan. Ya yaming na, dyag sa sabut kamelyu.



Malakêy tawuy mamaku kan Juan sa kakyangan amên mallêngê sa pansabin na. Pawa nan pansabin na paradi, “Pagsisyan yu buy lakwanan yuy mani kasalanan yu tagawan madani yay pag-arin Bapan Namalyari.”



Sên nalêngê lay pansabin Juan, malakêy tawuy nagsisi sa mani kasalanan la buy nagpabawtismu. Malakê êt ta mani pinunu buy mani parin Judiu ya naku baydu amên magpabawtismu. Nuwa a la insabi ya mani kasalanan la buy a sila nagsisi.




Kabay sinabin Juan kalla, “Sikaw wa nangadadawak buy mapagtalingkayu kaparisun utan! Magsisi kawna buy ibayu yinay ugali yu gawan putusun buy ulamên Bapan Namalyari ya kaganawan puun kayuy asê managêy.” Dinyag gan Juan na mani insabin prupeta ya paradi, “Dilag gakun iutus sa gisay prupeta ya muna kamu buy mil-an bêkên mani tawu amên mallenge kamu.”



Pinatang dakun umnuy Judiu si Juan, “Sika naya ya Mamiligtas sa lumatêng?”

Nakitbay si Juan, “Alwan sikuy Mamiligtas, nuwa dilag gisay lumatêng nga mas makapangyarian pun kangku. A ku sêpat magin ipus na buy a ku sêpat mangawag sêêl isteping na.”



Pamakawasak, inlakun Jesus si Juan amên magpabawtismu. Sên nakitan Juan si Jesus, sinabi na sa mani tawu, “Elêwên yu. Abiti yay Tupan Bapan Namalyari ya sabay ya mamitas kasalanan kaganawan tawu.”



Sinabin Juan kan Jesus, “Alwan sikuy sêpat mamawtismu kamu. Sikay naman na sêpat mamawtismu kangku.” Nakitbay si Jesus, “Kaylangan mu kun bawtismuwan, gawan abituy sêpat malyari.” Kabay binawtismuwan yan Juan agyan ase nangasalanan si Jesus kanuman.



Sên nabawtismuwan na si Jesus, nag-awas ya sa lanêm. Buy nag-ugpa kanay Ispiritun Bapan Namalyari ya nanuwad gisay pati-pati buy dilag êt gisay tunuy ya ubat sa langit ya nagsabin, “Ati ya anak kuy kakaidwan ku buy kapapaidu kangku.”



Bayu pun magpabawtismu si Jesus kan Juan, sinabi yan Bapan Namalyari kanay, “Magtabuy ya Ispiritun Bapan Namalyari buy mag-ugpa ya sa gisay bawtismuwan mu. Sabay siyay Anak Bapan Namalyari.” Gigisay Bapan Namalyari, nuwa sên binawtismuwan Juan si Jesus, nakit nay Bapan Namalyari sa tatluy pangatawu. Nalêngê nay nagsabi si Bapan Namalyari, nakit nay Anak Bapan Namalyari ya si Jesus, buy nakit nay Ispiritun Bapan Namalyari ya nag-ugpa kana.

A Bible story from: Matthew 3; Mark 1:9-11; Luke 3:1-23

25. Tinuksun Satanas si Jesus



Pamakayarin nabawtismuwan Jesus, tambêng yan pikilakun Ispiritun Bapan Namalyari sa kakyangan. Nag-ayunu ya baydu un apattapuy allu buy apattapuy yabi. Inlumatêng baydu si Satanas amên tuksun ya dayi.



Sinabin Satanas, “Nu sikay nabay ya Anak Bapan Namalyari, daygên mu wati bay kanên na mani batun ati.”




Nakitbay si Jesus, “Idi sa kasulatan, ‘Alwan kay sa kanên mabyay ya tauwun a sa balang sabin Bapan Namalyari.’”



Pamakayari pikilaku yan Satanang sa têngel templun Jerusalem. Sinabi na, “Nu sikay nabay ya Anak Bapan Namalyari, magnabu kati. Ta idi sa kasulatan, ‘lutus Bapan Namalyari ya mani ang-el na ta sal-un laka amên asê midumpul la bitis mu sa batu.’”




Nuwa nakitbay si Jesus, "Idi sa kasulatan, 'Gana mu subukun na Panginuun mun Namalyari.'"



Pamakayari, pikilaku yan Satanas sa matag-ay ya bung-uy buy impakit kanay kaganawan bansa buy kangêdan mani ati. Sinabi na, "Idin ku kamuy kaganawan abiin, nu manduku ka buy mangulimên kangku."



Nakitbay si Jesus, “Magtas kay Satanas! Gawan idi sa kasulatan, ‘Kay Panginuun mun Bapan Namalyari ya sambên buy suywan mu.’”




Asê natuksu si Jesus sa mani panuksun Satanas kana. Kabay inlakwanan yan Satanas. Pamakayari, inlumatêng ngaman na ang-el Bapan Namalyari buy nagsuyu kan Jesus.

A Bible story from: Matthew 4:1-11; Mark 1:12-13; Luke 4:1-13

26. Naglingkod si Jesus sa mani Tawu




Pamakayarin nanambut Jesus sa panuksun Satanas kana, nakapag-udung ya sa Galilea un idi kanay Ispiritun Bapan Namalyari. Naku ya sa magmikakanayun lugal amên mangaral tungkul kan Bapan Namalyari buy nangulimên kanay kaganawan tawu.



Amêsên, nuli ya si Jesus sa lugal la kinaragulan na sa balayan Nasaret. Sên Alluy nan Pagpaynawa, sinumun ya sa balin pagtipunan mani Judiu. In-gawang kanay pinisulatan sabin prupeta Isaias ya nakatilitil. Intiknal nay ati buy binasa


na sa mani tawu ya dakun umnuy nakasulat baydu.



Paradi ya binasan Jesus, “Ya Ispiritun Panginuun, idi ya kangku, gawan pinili na ku amên mangaral Mangêd da Balita sa mani kalulu. In-utus na kun mipatanda sa mani nadakêp pa mibus silay na buy sabin sa mani bulag ga makakit silay na. In-utus na ku êt amên mibus sa mani pampasakitin. Buy ati yay panawun amên madanasan mani tawuy kangêdan Bapan Namalyari.



Pamakayari niknu si Jesus. Nakaêlêw kanay kaganawan idi baydu. Tanda lay si binasan Jesus sabay ya tungkul sa lumatêng nga Mamiligtas. Kabay sinabin Jesus, “Ya binasa ku kamuyu amêsên, malalyari yana.” Nakaupapas sa kaganawan tawuy idi baydu buy sinabi la, “Alwa nayin kay anak yan Jose ya kabaryu tamu?”



Pamakayari sinabin Jesus, “Pakalêng-ên yuy ati. Ayin prupetay pantanggapên sa sarili nan lugal. Ganakên yuy nalyari sabitun panawun prupeta Elias. Sa panawun abitu, malakêy bal-u sa Israel. Nuwa sabitun asê namauran si Bapan Namalyari sa lalên tatluy tawun buy kapaka, alwan bal-u sa Israel ya sinawpan Elias nun a impalakun Bapan Namalyari si Elias sa gisay bal-uy idi sa kaatag ga lugal amên sawpan ya.”



Insundun Jesus ya pagsabi na, “Sabitun nabyay pun si propeta Eliseu, malakê et ta nagketung sa Israel. Nuwa agyan gisa kalla, ayin pinaiyul si Eliseu. Si kay pinaiyul na si Naaman na kapitan mani sundalus ya kapatin Israel.” Sên nalêngên mani Judioy sinabin Jesus, nanubag sila.



Intabi la si Jesus sa balayan la buy impalaku la ya sa bung-uy ya pinipaydêngan lan balayan la amên inabu la ya dayi sa bêngaw. Nuwa dinuman si Jesus sa pibunakan la buy namita sa Nasaret.



Inlakun Jesus ya malakêy lugal sa Galilea buy malakêy tawuy nipamaku kana. Pan-ilaku la kan Jesus ya mani nipagsakit, asê makakit, asê makabita, asê makalêngê, buy asê makapagsabi. Buy pinaiyul silan kaganawan Jesus.



Dilag êt malakêy tawuy sinêdakan nadawak ka ispiritu ya pan-ilaku kan Jesus. Buy kaban pan-itabin Jesus sa nadawak ka ispiritu, man-angaw sila. Si pansabin la, “Sika ya Anak Bapan Namalyari!” Gawan sa nalyarin abiin, nakaupapas sa mani tawu buy nangulimên sila kan Bapan Namalyari.



Pamakayari, namili si Jesus un labinluway lawyaki buy binêg na silan apostul. Si abitu silay mani apostul, mamikilalaku sila kan Jesus buy nabiyasa sila kana.


A Bible story from: Matthew 4:12-25; Mark 1:14-15, 35-39; 3:13-21; Luke 4:14-30, 38-44

27. Ya Kwentu tungkul sa Mangêd da Dyag Samaritanu




Gisay allu, dilag gisay manurun kautusan ya namatang kan Jesus amên subukan ya. Sinabi na, “Manuru, sabêt ta sêpat kun daygên amên mabiyon nakun biyay ya ayin katganan?”

Nakitbay si Jesus, “Sabêt ta nakasulat sa kautusan Bapan Namalyari?”



Nakitbay ya manurun kautusan, “Kaidwan muy Panginuun mun Bapan Namalyari un buun bêkê, buun kaladwa, buun pas-êy, buy buun isip. Buy idun muy kaparisu mu kaparisun pangidu mu sa sarili mu.”


Sinabin Jesus kana, “Ustuy pikitbay mu. Daygên muy abiin ta amên mabiyon kan biyay ya ayin katganan.”




Nuwa labay manurun kautusan na papêtgan nay matinêk ya. Kabay pinatang na si Jesus, “Nu parabaydu, sisabêt ta kaparisu kun tawu?”



Gisay kwentuy impakitbay Jesus kana. “Dilag gisay Judiuy liyaki ya mamita sa gisay dan ubat sa balayan Jerusalem papakun sa balayan Jerico.”




“Kaban mamita ya, inapat yan mani tulisan. Kingwa lay kaganawan pibandiyan na. Pinatukpatuk la ya buy inlakwanan lay nan paran nati.”




“Asê naêpêng, dilag pari un mani Judiu ya nidan baydu. Sên nakitan nay liyaki ya pinatuk buy pinanakawan, inlibasan naya. Buy insundu nay pamita na.”




“Pamakayari, dilag êt nidan bayduy gisay liyaki ya Levita ya ubat sa layin Levi. (Ya mani Levita, gisay layin mani Judiu ya manawup sa mani pari ya maglingkud sa Templu). Buy sên nakitan nay gisay liyaki ya pinatuk buy pinanakawan, inlibasan na ya êt.”




Amêsên, dilag gisay tawuy Samaritanuy nidan baydu. (Ya mani Samaritanu, layi silan mani Judiu nakapag-asawan kaatag ga bansa. Mitubag ga mani Judiu buy mani Samaritanu). Nuwa sên nakitan nay Judiu liyaki ya pinatuk, kinalunusan na ya. Inuyasan nan alak buy laruy mani nuka na bayu na binêdbêdan.



“Insakay nay liyaki sa asnu na buy gintan sa gisay bali ya pan-upan amên saysayên na baydu.”



“Pamakawasak, kaylangan isundun Samaritanuy pamita na. Kabay binyanan nan peray magbandin bali ya pan-ipaupa. Sinabi na, ‘Saysayên mu ya buy nu kulang pun na abiin na magastus mu kana, bayaran kata sa pag-udung ku.’”



Amêsên, pinatang Jesus ya manurun kautusan, sinabi na, “Sa êlêw mu, sisabêt sa tatluy nidan ya pêtêg nangidu sa kaparisu nan tawuy pinatuk mani tulisan?”

Nakitbay ya manurun kautusan, “Sa êlêw ku, abituy nalunus kana.”

Kabay sinabin Jesus kana, “Dali ka. Para êt bayduy daygên mu.”


A Bible story from: Luke 10:25-37

28. Ya Liyaki ya Mabandi




Gisay allu, dilag gisay mabandi ya pinunu ya nagdani kan Jesus buy namatang, “Mangêd da Manuru, sabêt ta sêpat kun daygên amên mabiyân nakun biyay ya ayin katganan?”

Nakitbay si Jesus, “Siyân binêg muku yan mangêd ta? Ayin kaatag ga mangêd, nun a kay si Bapan Namalyari. Nu labay mun mabiyân kan biyay ya ayin katganan, sunulun muy mani utus Bapan Namalyari.”




Namatang manguman na liyaki, “Sabêt ta mani utus sa sêpat kun sunulun?”


Nakitbay si Jesus, “Agana ka mamati, agana ka makikanayun, agana ka manakaw, agana ka êt papêtêg sa ayin kapêtêgan, galangên muy bapa buy indu mu, buy idun muy kaparisu mu kaparisun pangidu mu sa sarili mu.”




Nuwa sinabin mabandi ya pinunu, “Sinunul kinay kaganawan abiin ubat pun sabitun anak kaku. Sabêt pun êt ta sêpat kun daygên amên mabiyon nakun biyay ya ayin katganan?” Kaban pan-êlêwên Jesus sa mabandi ya pinunu, nalunus ya kana.




Nakitbay si Jesus, “Nu labay mun magin pêtêg sa arapan Bapan Namalyari, isaliw muy kaganawan pibandiyan mu. Buy si naabli muy pera, idin mu sa mani kalulu. Sa kapamilatan abiin, mabiyon kan pibandiyan sa langit. Pamakayari, mag-udung ka buy sumunul kangku.”



Nuwa sên nalêngên liyaki ya abitu, namita yan malungkut gawan malakêy pibandiyan na buy a na labay matasan yan pibandiyan. Kabay nagpabukut ya kan Jesus buy inlakwanan na ya.




Kabay sinabin Jesus sa mani tagasunul na, “Ya mani tawuy mabandi, masakit silan misun sa pag-arin Bapan Namalyari. Tambêng pun misun na gisay kamelyu sa lubut kadayum, kaysa magpasakup pa mabandi sa pag-arin Bapan Namalyari.”




Nakaupapas sa mani tagasunul na. Kabay namatang sila, “Nu parabaydu, sisabêt ta miligtas?”



Nangêlêw si Jesus kalla buy sinabi na, “Asê madyag tawuy iligtas sa sarili na, nuwa si Bapan Namalyari, madyag nay kaganawan.”




Sinabin Pedru kan Jesus, “Parasaantu kay yaman na tagasunul mu? Inlakwanan yan nay kaganawan amên sumunul kamu. Sabêt ta gantimpala yan?”



Nakitbay si Jesus, “Nu sisabêt man na mallakwan bali' na, mapatêl na, mangatwa na, o maanak na gawan sa pag-arin Bapan Namalyari, mabiyang yan igit pun kaysa inlakwanan na sa panawun amêsên. Buy sa panawun na lumatêng, makatanggap ya êt biyay ya ayin katganan. Nuwa malakêy mipaubatan ya miuna buy malakêy miuna ya mipaubatan.”

A Bible story from: Matthew 19:16-30; Mark 10:17-31; Luke 18:18-30

29. Ya Kwentu tungkul sa Ipus ya a kalabay Mamatawad



Gisay allu, namatang si Pedru kan Jesus, “Panginuun, katumnu kun patawarên na patêl kuy pawan manyag kasalanan kangku? Makatapitu nayi?” Nakitbay si Jesus kana, “Alwan kay pitu nun a pitumpu ya tipitu.” Ya labay sabin Jesus, pawa yan mamatawad. Kabay ingkwentun Jesus kanay,




“Ya pag-arin Bapan Namalyari, maiparisu ya sa pag-arin gisay ari ya nipabêg sa mani ipus na amên singilin sa mani nautang la. Dilag gisay ipus ya nakautang kaalagan upan gisay tawu sa lalên luwan dalan na libuy tawun.”



“Gawan a ya makabayad, sinabin ari, ‘Isaliw yu silan mipapamilya buy kaganawan pibandiyan la amên mabayaran nay utang na kangku.’ ”




“Kabay nakilunuslunus sa ipus sa ari buy nakisabi, ‘Ari kuway biyan mu ku pun kayêk panawun amên mabayaran kuy kaganawan utang ku.’ Kabay nalunus kanay ari buy a nayna impabayad da utang na buy tinulutan naynan namita.



“Nuwa pamakabitan ipus, natbêng nay gisay kaparisu nan ipus ya nakautang kaalagan apat ta buwan upa. Dinagus na ya buy ginêyêk. Sinabi na, “Mamayad kaynan utang mu kangku!”



“Nanduku kanay kaparisu nan ipus buy nakisabi, ‘Biyân muku pun kayêk panawun amên mabayaran kuy kaganawan nautang ku kamu.’ Nuwa a ya nakalabay, nun a impasukul nay kaparisu nan ipus kaban a ya pun makabayad kana.”



“Dilag dakun umnuy ipus sa nakakit sa dinyag na. Kabay nalungkut sila buy naku sila sa ari amên ipatanda lay kaganawan dinyag abituy ipus.”



“Impabêg amêsên ari ya ipus buy sinabi kana, ‘Ipus, sadyay dawak nakêm mu! A ku impabayad da utang mu gawan nakilunuslunus ka kangku. Siyan a ka ya nalunus sa kaparisu mun ipus kaparipun pallunus ku kamu ta?’ Gawan sa tubag ari, impasukul nay nadawak ka ipus kaban a ya pun makabayad sa kaganawan utang na.”



Pamakayari, sinabin Jesus, “Parabaysên êt ta daygên Bapa kuy idi sa langit sa sisabêt man ya asê katandan mamatawad un buun bêkê.”

A Bible story from: Matthew 18:21-35

30. Pinakan Jesus sa Limay Libuy lawyaki



In-utus Jesus sa mani tagasunul na sa magmikakanayun na lugal amên mangaral buy manuru sa mani tawu. Sên nag-udung silayna kan Jesus, ingkuwentu la kanay kaganawan dinyag la. Pamakayari insagyat silan Jesus, "Maglipay kitamu pun sa lipay dagat ta amên magpaynawa sa gisay napatêtbêk ka lugal." Kabay nagsakay silayna sa bangka buy namita.




Nuwa malakêy nakakit buy nakatandan pamita la. Kabay nagpupwayu ya mani tawu sa agid dagat amên milatêng sila sa lipay dagat. Sên nagtabuy si Jesus sa bangka, timbêng silan sadyay lakên tawu.



Si bilang mani lawyaki, maygit liman libu buy asê pun nakabilang nga mani babayi buy mani anak baydu. Nalunus kalla si Jesus gawan para silan tupay ayin magpastul. Kabay tinurwanan silan Jesus buy pinaiyul nay nipagsakit kalla.




Sên mamayabiyabi yana, nagdani kan Jesus ya mani tagasunul na buy sinabi la, "Payabi yana buy idi kitamu sa madayuy lugal buy ayin panaliwan. Pabitên yinay mani tawun maku sa mani balayan amên mangkap silan maêkan la."



Nuwa sinabin Jesus kalla, "A silay na kaylangan mita. Sikaw wa mamakan kalla." Nakitbay sila, "Parasaantuy daygên yan? Pakan kay lilima yabay ya tinapay tamu buy kay luluway kênan lanêm."



Binêg Jesus sa mani tawu buy in-utus na sa mani tagasunul nay, "Paiknun yu sila sa têtak buy ipustu yu silan tilimampu."



Pamakayari, kinwan Jesus ya limay tinapay buy luway kênan lanêm. Naningla ya sa langit buy impasalamat na kan Bapan Namalyari ya kanên.




Pamakayari binis-ilbis-il nay tinapay buy mani kênan lanêm buy indin na sa mani tagasunul na. Indin êt taman mani tagasunul na sa mani tawu. Nakaêkan na kaganawan buy nabsuy, nuwa dilag pun êt nitagan na kanên.



Pamakayari, tinipun mani tagasunul nay nitagan na kanên buy napakapnu la pun êt ta labinluway salikap. Ya kaganawan kanên, kay naubat sa limay tinapay buy sa luway kênan lanêm.

A Bible story from: Matthew 14:13-21; Mark 6:31-44; Luke 9:10-17; John 6:5-15

31. Namita si Jesus sa Babun Lanêm



Pamakayarin nangaral Jesus, sinabi na sa mani tagasunul na, "Kaban pan-ipauli kuy mani tawu, magsakay kaw na sa bangka amên muna kaw sa Betsaida." Sên naipauli nay nay mani tawu, sinumukpa si Jesus sa gisay bung-uy amên kakapad nay manalangin. Buy nanalangin ya anggan pabunak yabi.




Sên idi yana sa bunak dagat ya bangkan mani tagasunul na, magkasakit silay na sa pagsagwan, gawan salungat sila sa masikan na bagyu.



Pamakayarin nanalangin Jesus, inlaku nay mani tagasunul nan mamita ya sa babun lanêm.



Sên nakitan mani tagasunul nay dilag mamita sa babun lanêm, kinêdêsan sila gawan sa sadyay limu la. Kabay nakaangaw silan paradi, "Anitu!" Tandan Jesus ya malimu sila. Kabay nagbêg ya, "Agana kaw malimu, ta sikuy ati!"



Sinabin Pedru kan Jesus, “Panginuun, nu sabay sikay abiin, ipalaku muku baysên un mamita êt sa babun lanêm.”


Nakitbay si Jesus, “Kaksaw ka!”



Kabay nagtabuy si Pedru sa bangka buy namita sa babun lanêm papakun kan Jesus. Nuwa sên katiumnuy nan nagtakbang Pedro, nangawing ya sa palitêng na buy natanam nay malakas say angin buy nakit nay sadyay lakas allun.




Gawan baysên, nalimwan Pedru buy pakanawa yan nilêbêg. Nan-angaw ya, “Panginuun, iligtas muku!” Tambêng yan sinagêp Jesus buy sinabi na, “Nabêlêng yay panampalataya mu ta! Buy siyan magmitalisa yay nakem mu ta?”



Pamakasakay lan Jesus buy si Pedru sa bangka, tambêng tinunggên na malakas sa angin buy napatêtbêk ka lanêm. Inulimên yan mani tagasunul na buy sinabi la, “Pêtêg yabay ya sikay Anak Bapan Namalyari!”

A Bible story from: Matthew 14:22-33; Mark 6:45-52; John 6:16-21


32. Pinaiyul Jesus ya liyaki ya sinêdakan nadawak ka ispiritu



Gisay allu, nagsakay sa bangka si Jesus buy mani tagasunul na buy inlumipay sila sa dagat Galilea papakun sa lugal mani Gerasenu.




Sên nilatêng silay na sa lipay dagat, dilag baydun gisay liyaki ya sinêdakan nadawak ka ispiritu ya mamwayun mambêng kan Jesus.




Sadyay pas-êy liyaki. Kabay ayin makabênbên kana, agyan kay gisa. Agyan ikadena pun êt mani tawuy gamêt buy bitis na, pawa na pun êt mabuytu.



Manugêl la liyakin ati madani sa pamilbêngan. Buy pawa yan man-angaw. A ya magyaming buy pansugatên nan batuy lawini na.



Sên nidani ya kan Jesus, nanduku ya sa arapan na. Sinabin Jesus sa nadawak ka ispiritu, “Magtas ka sa tawun abiin!”



Kabay nan-angaw yan masnêg, “Jesus sa Anak Bapan Namalyari ya makapangyarian, sabêt ta daygên mu kangku? Makisabi yaku kamu, agana mu ku pasakitan.”

Pinatang yan Jesus, “Sabêt ta lagyu mu?”


Nakitbay ya nadawak ka ispiritu, “Pulutung, gawan malakê kay.” (Pulutung ya pamêg sa libulibuy sundalus Romano.)



Nakilunuslunus kan Jesus ya mani nadawak ka ispiritu, “Agana mu kay ipatas sa lugal la ati!” Sa madani baydu, dilag malakêy babuy ya manabêl sa agid bung-uy. Kabay nakisabi ya mani nadawak ka ispiritu kan Jesus, “Paulayên mu kay sumun sa malakêy babuy!” Sinabin Jesus kalla, “Dali, magsêdak kaw na!”




Inumawas sa mani nadawak ka ispiritu sa liyaki buy nagsêdak sila sa mani babuy buy nuwayun nagtabuy papakun sa bêtlay bêngaw. Kabay nangananabu sila sa dagat buy nangalulumud. Ya bilang mani babuy ya abitu, luway libu.



Nuwayuy mani manaysay babuy papakun sa balayan buy imbalita lay mani dinyag Jesus sa mani tawuy matbêng la. Pamakalatêng mani tawu ubat sa balayan nakit lay liyaki ya ubatan nadawak ka ispiritu ya mamangêd day isip buy nakaiknu winan nakayaming.




Nuwa nalimwan mani tawu sa dinyag Jesus. Kabay pikisabyan la yan mita sa lugal abitu. Kaban maglêan nan magsakay si Jesus sa bangka, nakisabi yaman na liyaki ya ubatan nadawak ka ispiritu, "Kilaku waku dayi kamuy Jesus."



Nuwa sinabin Jesus kana, “Agana kayna kilaku. Muli ka tana sa pamilya mu buy mani kamag-anak mu amên maibalita mu kallay dinyag Panginuun kamu buy nu parasaantu yan nalunus kamu.”




Kabay nuli ya liyaki buy imbalita na sa kaganawan tawu nu parasaantu yan kinalunusan Jesus. Nakaupapas sa kaganawan nakalêngê sa kwentu.



Nag-udung si Jesus sa lipay dagat buy malakêy tawuy nipipiitan kana. Dilag gisay babayi bayduy mapu buy luway tawun nan pandayên. Naubus say kaganawan pibandiyan na sa pamayad sa pagpaêlêw na sa mani mangulu. Nuwa a ya napaiyul, nun a naluyung pun na sakit na.



Nabalitan nay mamaiyul si Jesus. Kabay naisip nay “Agyan kay madukpan kuy yaming Jesus, umiyul lakina.” Kabay naku ya kan Jesus. Sên madani yina sa bukutan na, dinukpan nay yaming Jesus. Pamakadukpa na, tambêng yan inumiyul.




Tambêng natanam Jesus ya dilag nag-awas sa kapangyarian ubat kana. Kabay nangawing ya buy namatang, “Sisabêt ta nandukpa kangkun ah?” Nakitbay ya mani tagasunul na, “Manuru, tanda muy malakêy tawuy nakapalitêng nga nipipiitan amên midani kamu. Uysiyang mamatang ka ya pun nu sisabêt ta nandukpa kamu ta?”



Nandukuy babayi sa arapan Jesus ya manginagin sa limu. Insabi nay dinyag na buy nu parasaantu yan inumiyul. Kabay sinabin Jesus kana, “Patêl la, inumiyul ka gawan sa panampalataya mu kangku. Kabay muli kaynan napatêtbêk ka nakêm.”

A Bible story from: Matthew 8:28-34; 9:20-22; Mark 5:1-20; 5:24b-34; Luke 8:26-39; 8:42b-48

33. Ya Kwentu tungkul sa Manggitna



Gisay allu, nangaral si Jesus madani sa agid dagat buy malakêy tawuy nititipun sa palitêng na. Kabay nagsakay ya sa gisay bangka buy niknu ya baydun nangaral.



Paradi ya ingkwentun Jesus kalla, “Dilag gisay manggitnay namibulaglag bini. Sa pamibulaglag na, dilag bini ya nangananabu sa dan. Inlumatêng nga mani uybun manuk buy tinuktuk lay mani bini.



Dilag mani bini ya nanabu sa mabatuy luta ya ayin mayngan luta. Tambêng tinumubuy bini gawan nalayab ba luta. Nuwa sên naputakan mamut ta ati, nawangêy sila, gawan ayin silan pukat pagyamutan. Kabay nangamamati sila.




Dilag mani kaatag bini ya nanabu sa lutay pantubwanan têtak ka madiwi. Tinumubuy bini buy tinubuy êt ta diwi nuwa asê dinumagul la bini buy asê nanagêy gawan nakulaputan yan diwi.



Ya kaatag gaman nanabu sa mangêd da luta. Tinumubu buy dinumagul la mani ati buy nanagêy. Si kaatag, nanagêy titlumpu buy si kaatag tianêmmapu buy si kaatag êt dinalan na lasi. Sikaw wa mallêngê, pakaisipin yuy abiin!”




Asê napukatan mani tagasunul ya ingkwentun Jesus. Kabay impatanda na nu sabêt ta labay sabin kwentu, “Ya bini, sabay ya sabin Bapan Namalyari. Ya dan nu saantu nanabuy dakun umnuy bini, sabay ya mani tawuy nallêngên sabin Bapan Namalyari nuwa a la napukatan. Kabay inlumatêng si Satanas buy intas na sa nakêm lay sabin Bapan Namalyari.



Ya mabatuy luta nu saantu nanabuy kaatag ga mani bini, sabay ya mani tawuy nakalêngên sabin Bapan Namalyari buy matula lan tinanggap pa ati. Nuwa sên nakadanas silan kasakitan buy pangusig, asê napêng nga panampalataya la.



Ya lutay dilag têtak ka madiwi nu saantu nanganabuy kaatag bini, sabay ya mani tawuy nakalêngên sabin Bapan Namalyari, nuwa sên napêng ngana, nasambut silaynan panganaken sa biyay la, pibandiyen buy panunul sa kalabayan lawini la. Kabay asê nanagêy ya sabin Bapan Namalyari gawan asê mangakit sa biyay la.



Nuwa ya mangêd da luta nu saantu nangananabuy bini, sabay ya mani tawuy nallêngê buy naniwala sa sabin Bapan Namalyari. Buy nanagêy ya sabin Bapan Namalyari gawan mangakit sa biyay la.

A Bible story from: Matthew 13:1-8, 18-23; Mark 4:1-8, 13-20; Luke 8:4-15

34. Ya Kaatag pun na Kwentun Jesus



Malakê pun na ingkwentun Jesus tungkul sa pag-arin Bapan Namalyari. Sinabi na, “Ya pag-arin Bapan Namalyari maiparisu ya sa gisay but-un mustasa ya intanêm sa panggitnan. Tanda yuy si but-un mustasa, sabay ya pinakanabêlêng sa kaganawan but-u.”



Nuwa nu tumubuy na, pakadyag yan gisay kayu. Kabay ya sangan ati, mapanyagan salay uybun manuk.”



Dilag pun ingkwentu si Jesus. Sinabi na, “Ya pag-arin Bapan Namalyari, maiparisu ya sa pamalbag ga pikisukit gisay babayi sa ginêmês sa arina angga sa mapalbag nay arina ya pandaygên tinapay.”



“Ya pag-arin Bapan Namalyari maiparisu êt sa gisay pibandiyan na nakakali sa gisay panggitan. Sên nakitan gisay liyaki ya ati, ingkali nan manguman. Matula-tula ya. Kabay insaliw nay kaganawan pibandiyan na buy sinaliw nay panggitan na abitu.”



“Ya pag-arin Bapan Namalyari, maiparisu ya êt sa gisay mangalakal mani perlas. Mangkap yan mamangêd da perlas ya makamalkamal. Sên nakitan nay perlas ya pantêkapên na, insaliw nay kaganawan pibandiyon na buy sinaliw nay abituy perlas.”



Ingkwentu êt Jesus ya tungkul sa mani tawuy magtiwala sa mangangêd da diyag la buy pandustakên na kaatag tawu. “Dilag luway liyaki ya naku sa Templu amên manalangin. Maningil buwis sa gisa. Si gisa, pinunu sa simbaan.”



“Nanalangin na pinunu sa simbaan, ‘Bapan Namalyari, magpasalamat taku kamu tagawan a ku makasalanan kaparisun mani manakaw, mamurayit buy makikanayun o kaparisun ati ya maningil buwis.’”



Alimbawa sa gisay duminggu, katilwa kun mag-ayunu buy mam-i yaku êt ikapu sa kaganawan naupa ku.




Nuwa si abituy maningil buwis, nakaidêng ya sa madayu buy nanalangin. Sa dêng-êy na, a ya makaêlêw sa langit. Kabay pan-apuapun nay pagaw na. Si pansabin na, 'Bapan Namalyari, malunus ka kangku, ta gisa kun makasalanan.'



"Pamakayari sinabin Jesus 'Pansabin ku kamuyu. Inlêngên Bapan Namalyari ya panalangin maningil buwis buy matinêk kina sa pangêlêw na. Nuwa si pinunu sa simbaan, asê inlêngên Bapan Namalyari ya panalangin na. Iyêpan Bapan Namalyari ya mapagmatag-ay buy itag-ay nay mapagpayêpay nakêm.'"

A Bible story from: Matthew 13:31-33, 44-46; Mark 4:30-32; Luke 13:18-21; 18:9-14

35. Ya Kwentu tungkul sa Bapay Mapangidu



Gisay allu, panturwanan Jesus ya mani maningil buwis buy mani tawuy makasalanan ya niaawyun amên lêng-ên ya.



Idi êt bayduy dakun umnuy pinunu sa simbaan. Nakitan lay si mani makasalanan intuwad Jesus kaluguran. Kabay inuyam laya. Gawan sa panguyam la kana, ingkwentu nay ati.




“Dilag gisay bapay nag-anak luway liyaki. Amêsên, sinabin bungsu sa bapa na, ‘Bapay, idin mina kangkuy atag ku sa mani pibandiyan mu!’ Kabay si kaganawan pibandiyan bapa la, indakay nay na sa luway anak na.”



“Sên nakway nan bungsu dakay na, naku ya sa marayuy lugal. Baydu na ginastus sa pera na sa ayin kapukatan na pamibiyaybiyay na.”



“Pamakayarin abitu, sadyay layang nga nadanasan mani tawu sa binyanan abituy bungsuy anak. Ayin ninan peran panaliw kanen na. Kabay nakiipus ya tanan mamakan babuy. Sa sadyay kasakitan buy layang, labay nayna dayin kanen na pan-ipakan sa babuy.”




“Sên naisip-isip nay kaganawan dinyag na, sinabi na sa sarili na, ‘Du kanyan naman ni agyan na ipus bapa kuy malakêy maêkan buy subra pun êt kalla. Nuwa sikina man, mati yan layang baydi. Mag-udung ngaku tana sa bapa ku buy makisabi yaku kanan ibilang naku sa mani ipus na.’”




Idi yapun sa madayu, nakitan ninan bapa na. Sa lunus bapa na kana, ginanagan nayan tinakês buy dinêp.”



Sinabi na sa bapa na, “Bapay nangasalanan naku kamu buy kan Bapan Namalyari. A kina sêpat bêgên mun anak.”




“Nuwa sinabin bapa na sa mani ipus na, ‘Parasên yu! Kêwên yuy pinakamangêd da yaming buy ipayaming yu kana. Pasingsingan yu ya buy pasapatusan. Buy mangwa kaw nabêlêng nga bakay impataba. Patin yuy ati ta mangan kitamu buy magsaya! Gawan nabyay ya anak ku, ya indap kun nati! Indap ku êt nu nabating, pakan nakitan nana!’




“Kabay nagsayay mani tawu. Asê napêng, nuli ya panganay ubat sa panggitnan. Nalêngê nay tigtigan buy talêkan. Inisip na nu sabêt ta nalyari sa bali la.”



“Sên natandan nay kasayaan na abitu, para sa pag-udung bungsu patêl na, nanubag ya. A ya kalabay sumun sa lalên bali la. Kabay nagsalwang nga bapa na buy pikisabyan yan makiawyun sa kasayaan, nuwa a ya nakalabay.”




“Sinabin panganay sa bapa na, ‘Bapay, sa makarang nga panawun, para kun ipus sa manunul sa kaganawan pan-iutus mu. Nuwa agyan misan, a mukuta binyanan agyan kay gisay nabêlêng nga kambing ta amên makapagsaya ku kaawyun mani kaluguran ku. Nuwa sên inlumatêng nga anak muy bungsu ya nangubus nanggastus pibandayan mu sa mani babayi ya pambayaran, impatyan mu ya pun êt impatabay baka!’ ”




“Kabay nakitbay ya bapa na, ‘Pakan pawa kata yan kayêk pagkaawyun na anak kuta buy ya kaganawan pibandiyon kuy kay kamu. Nuwa sêpat kitamun magsaya gawan si patêl muy indap tamu nu nati yana, pakan nabyay awêd. Indap tamu êt nu nabating ngana, pakan nakitan tamina.’ ”

A Bible story from: Luke 15:11-32


36. Nagbayuy lupan Jesus




Gisay allu, pikilakun Jesus ya tatluy tagasunul na, si Pedru, buy ya mipatêl la silan Santiagu buy si Juan. (Si Juan na pantukuyun baydi alwan si Juan na namawtismu kan Jesus). Kay kakapad lay sinumukpa sa matag-ay ya bung-uy amên manalangin.



Kaban manalangin si Jesus, sinumawang nga lupa nan nanuwad mamut buy ya yaming na, pinupumutin nanuwad sawang nga ayin kaparisu baydi sa babun luta.



Pamakayari bêngat tan nagpakit si Moises buy si Elias ya makisabi kan Jesus. Nabyay ya luway liyakin ati sa babun luta dakun umnuy nay dinalan na tawun na inlumibas bayu pun malyari ya ati. Nakisabi sila kan Jesus tungkul sa kamatyan nay madani yan malyari sa Jerusalem.




Kaban makisabi si Moises buy si Elias kan Jesus, sinabin Pedru kan Jesus, "Panginuun, mangêd da idi kay baydi. Nu labay mu, manyag kay tatluy sawung: gisa kamu, gisa kan Moises buy gisa êt kan Elias." Nasabin Pedruy abiin gawan natalbakan na.



Kaban magsabi pun si Pedru, natugpawan buy napalitêngan silan mamakasilêw wa ginêm. Dilag tunuy ya ubat sa ginêm ya magsabin, “Ati ya kakaidwan kun Anak ya lubus kapapaidu kangku. Mallêngê kaw kana!” Gawan sa limun mani tagasunul nipaglukub sila sa luta.




Tinalan silan Jesus buy sinabi na kalla, “Agana kaw malimu. Midêng kaw.” Sên nangêlêw sila sa palitêng la, kay si Jesus tanay nakitan la.



Inlumunsan na si Jesus buy mani tagasunul na ubat sa bung-uy. Sinabin Jesus kallay, "Gana yu sabin agyan kansabê't man na nakitan yu. Madani yakinan mati nuwa manguman nakun mabyay. Nu nalyari yay sinabi ku, malyari yinan ikuwentu.

A Bible story from: Matthew 17:1-9; Mark 9:2-8; Luke 9:28-36

37. Pinabyay Jesus si Lazaru



Gisay allu, nabalitan Jesus ya nagsakit si Lazaru ya kaluguran na un asina maulwanan. Si ati si Lazaru, dilag yan luway patêl la babayi, si Marta buy si Maria, ya kaluguran êt Jesus. Sên natandan Jesus sa ati, sinabi na, “Ya sakit ta idi kana alwan kamatyan na kayaryan na, nun a abiin na magin sangkan amên maulimên mani tawu si Bapan Namalyari.” Kaidwan Jesus ya mani kaluguran na, nuwa nabuyutan nan luway allu bayu na nalaku si Lazaru.




Pamakayarin luway allu, sinabin Jesus sa mani tagasunul na, “Mag-udung kitamina sa prubinsyan Judea.” Nakitbay ya mani tagasunul na, “Manuru, sabêt pun na labay mun udungun sa Judea pakan labay kan patin mani Judiu baydu!” Sinabin Jesus, “Ya kaluguran tamuy si Lazarus, mamabêlêw ya, nuwa kaylangan ku yan pêwên.”



Sinabin mani tagasunul Jesus, “Panginuun, nu kay mamabêlêw ya, umiyul ya pun.” Kabay sinabi yan Jesus, “Nati ya si Lazaru. Nuwa magpasalamat takun ayin naku baydu amên sa kapamilatan daygên ku, luyang kaw pun maniwala kangku.”




Pamakalatêng Jesus sa balayan lan Lazaru, apatta allu naynan nati. Timbêng yan Marta buy sinabi na, “Panginuun, nu idi kata dayi baydi, asê dayi nati si Lazaru ya patêl yan. Nuwa paraman baydu, agyan amêsên, tanda kuy agyan sabêt man na yawadên mu kan Bapan Namalyari, idin na kamu.”




Nakitbay si Jesus, “Sikuy mam-in biyay buy sikuy mamabyay manguman sa mani nati. Ya kaganawan nangamamati ya nanampalataya kangku, manguman silan mabyay. Ya kaganawan nabyay ya nanampalataya kangku, a sila mati. Maniwala ka nayi sa sinabi ku?” Nakitbay si Marta, “Awuy Panginuun, maniwala kun sikay Mamiligtas ya Anak Bapan Namalyari.”




Pamakayari inlumâtêng ngaman si Maria. Nanduku ya sa arapan Jesus buy sinabi nay, “Panginuun, nu idi kata dayi baydi, asê dayi nati ya patêl yan.” Pinatang silan Jesus, “Antuy pinilbêngan yu kan Lazaru?” Nakitbay sila, “Baydu sa pamilbêngan. Kaksaw ka amên makitan mu ya.” Nakatangis si Jesus.



Ya pinilbengan kan Lazarus, gisay lëyang nga nagtakêp maragul la batu. Pamakalatêng Jesus baydu, sinabi nay, “Itulin yuy batu.” Nuwa nakitbay si Marta, “Dat nabatay na ta apatta allu naynan nakalbêng.”




Sinabin Jesus kalla, “Alwa nayin sinabi ku kamuy makitan muy kapangyarian Bapan Namalyari nu maniwala ka kangku?” Kabay intulin lay batu.



Pamakayari naningla sa langit si Jesus buy sinabi na, “Bapa, magpasalamat taku kamu, gawan inlêngê muku. Tanda kuy pawa kan mallêngê kangku, nuwa pansabin kuy ati para sa ikakangêd mani idi sa palitêng ku amên maniwala silan sikay namiutus kangku.” Buy masnêg binêg Jesus si Lazaru, “Lazaru, magawas ka!”




Nagsalwang yabay si Lazaru ya nakabêlêbêl pun telay paglêbêng. Kabay sinabin Jesus kalla, “Itas yuy telay nakabêlêbêl kana amên makabita ya.” Sen nakitan malakêy Judiuy dinyag Jesus, naniwala sila kana.




Nuwa kinasêman mani pinunu sa simbaan si Jesus. Kabay nisasabi silan namalanu nu parasaantu lan ipapati si Jesus buy si Lazaru.

A Bible story from: John 11:1-46


38. Nakisupakat si Judas sa mani kapatin Jesus



Tinawun tawun magkalutuy mani Judiu sa Pestan Kaligtasan bilang pangganaka sa pamiligtas Bapan Namalyari sa mani ninunu la, dinadinalan nay tawun na inlumibas sabitun inipus sila sa Egiptu. Amêsên madani yay Pestan Kaligtasan. Kabay sinabin Jesus sa mani tagasunul nay labay kun miaawyun kitamun magkalutu sa Pestan Kaligtasan sa Jerusalem. Tandan Jesus ya ipapati laya sa Jerusalem.




Dilag gisa sa mani tagasunul Jesus ya manalan pera sabay si Judas. Pawa yan manakaw sa peray pantalanên na, gawan lupa yan pera. Pamakalatêng Jesus buy mani tagasunul na sa Jerusalem, nagdani ya si Judas sa pinunun mani Judiu. Tandan Judas sa asê kalabay maniwalay mani pinunun mani Judiu ya si Jesus ya lumatêng nga Mamiligtas buy impalanu la pun êt nu parasaantu yan ipapati. Gisay allu, naku si Judas sa mani pinunun mani Judiu buy nakisawupan ya kalla nu parasaantun madakêp si Jesus.




Namayad sila kan Judas tatlumpuy pilak pera amên isupakat na si Jesus. Nalyari ya ati kaparisun sinabin mani propeta. Nakalabay si Judas buy namita yan gintan nay pera. Nangkap yan paralan nu parasaantu nan maipadakêp si Jesus.




Kaawyun Jesus ya mani tagasunul na sabitun nagkalutu sila sa Pestan Kaligtasan. Kaban mangan sila, kingwan Jesus ya tinapay buy binis-il. Sinabi na, "Kêwên yu buy kanên na tinapay ya ati. Ati ya lawini kuy idin ku kamuyu. Daygên yuy ati bilang pangganaka kangku." Sa paradi ya paralan pan-isabin Jesus kallay idin nay sarili na para kalla.




Pamakayari, kingwan Jesus ya alak buy sinabi na, “Inêmên yuy ati. Ati ya daya kuy mibulug amên mapatawad da mani kasalanan tawu ya sabay êt ta mamaptêg sa Bayuy Kasunduwan. Balang inêmên yuy ati, daygên yu bilang panganaka kangku.”



Pamakayari, sinabin Jesus sa mani tagasunul na, “Gisa kamuyuy mamisupakat kangku.” Nakatêgag ga mani tagasunul na buy nipapatang sila nu sisabêt kallay manyag parabaydu. Sinabin Jesus, “Si tawuy biyan kun ati ya tinapay sabay ya mamisupakat kangku.” Pamakayari, binyanan nan tinapay si Judas.



Pamakawan Judas sa tinapay, nasakup pinan kapangyarian Satanas. Namita ya buy nakisawupan ya sa mani pinunun mani Judiu amên madakêp la si Jesus. Yabi yanay abitu.



Pamakayari lan nangan, naku si Jesus buy mani tagasunul na sa Bung-uy mani Ulibu. Sinabin Jesus, "Sa yabin ati lakwanan yuku kaparisun nakasulat sa Sabin Bapan Namalyari, 'Patin kuy magpastul buy mikyat ta mani tupa.'"




Nakitbay si Pedru, “Agyan lakwanan kaw kaganawan, a kataw lakwanan!”

Sinabin Jesus kan Pedru, “Labay Satanas ya kênwên nakaw kaganawan, nuwa manalangin naku para kamuy Pedru amên asê mitas sa panampalataya mu. Paraman baydu, sa yabin ati bayu mangkati ya manuk, katitlu mun ipuglaw wa a muku kilala.”




Sinabi pun êt Pedruy, “Agyan mati yaku, a kata ipuglaw.” Para êt bayduy sinabin kaatag pun na mani tagasunul na.




Naku si Jesus buy mani tagasunul na sa lugal la pambêgên Getsemani. Sinabin Jesus kalla, “Manalangin kaw amên a kaw matuksun Satanas.” Pamakayari, namita ya amen makapanalangin yan kay kakapad na.



Katitlun nanalangin si Jesus, “Bapa ku, nu malyari, itas mu dayi kangkuy mani kasakitan na lumatêng. Nuwa nu kay ati ya paralan amên mapatawad da mani kasalanan mani tawu, daygên mu nu sabêt ta ustu.” Gawan sa sadyay kapigaganakan Jesus nantuluy sayngit nan paray nan daya. Kabay namiutus si Bapan Namalyarin mani ang-el amên papas-êyên na nakêm na.



Balang mayarin manalangin si Jesus, mag-udung ya sa mani tagasunul na buy makitan nan kay pawa silan mamabêlêw. Sa katitlun pag-udung na, sinabi na kallay, “Mimata kaw! Abiti yay tawuy mamisupakat kangku.”



Kaawyun inlumâtêng Judas ya mani pinunun mani Judiu, mani sundalus buy malakêy tawu ya dilag gêgtan na kêya buy pamatuk. Nagdani si Judas kan Jesus buy sinabi na, “Mangêd da yabi kamuy, Manuru”, agnan pandêp na kan Jesus. Ati ya tanda' amên matandan mani kaawyun na nu sisabêt ta dakpên. Sinabin Jesus kana, “Judas, pandêp nayi ya gamitin mu amên isupakat taku?”



Sên dinakêp mani sundalus si Jesus, nanganus kêya si Pedru buy pinutus nay têt ipus puun pari. Sinabin Jesus, “Isakêb muy abiin na kêya mu! A mu nayi tanday agyu kun yawadên sa Bapa kuy miutus yan libulibuy ang-el amên itanggul laku? Nuwa kaylangan kun sunulun na kalabayan Bapa ku.” Pamakayari, pinaiyul Jesus ya têt ipus. Dinakep layna si Jesus buy nipamwayuy mani tagasunul na buy inlakwanan laya.

A Bible story from: Matthew 26:14-56; Mark 14:10-50; Luke 22:1-53; John 12:6; 18:1-11


39. Inlitis si Jesus




Bunak kan yabi ya abitu sabitun gintan mani sundalus si Jesus sa balin puun pari amên litisin laya baydu. Nanunul kana si Pedru nuwa idi ya sa marayu. Sên idi ya sa balin puun pari si Jesus, nalakwan si Pedru sa lawasan. Nakiawyun ya sa mani mag-atug amên mimudu.



Sa lalên bali, inlitis mani puun Judiu si Jesus. Dilag silan mani kaawyun na mangalaram ma magpapêtêg pakan asê pariparisuy pansabin la. Kabay asê napagpapêtgan mani pinunun Judiu taganan nagkasalanan si Jesus. Pakatêwêk kaman si Jesus.



Sa katatalwiyan, pinatang ngan puun pari si Jesus, “Sabin muti kanyan nu sikay nay Mamiligtas sa lumatêng ya Anak Bapan Namalyari ya nabyay?”



Nakitbay si Jesus, “Sikuwi Sikina buy makitan mukun nakaiknu sa êtêb panabtab Bapan Namalyari buy mallumatêng ubat sa langit.” Sa tubag puun pari, gininit nay yaming na. Nan-angaw ya, “A tamina kaylangan na magpapêtêg. Nalêngê yinay sinabi na ya sabay siya kanuy Anak Bapan Namalyari. Amêsên sabêt ta iatul yu kana?”



Nakitbay ya mani pinunun Judiu, “Sêpat yan mati!” Tinakpan lay matan Jesus tinupayan, dinugê buy dinustak.




Kaban mangêtêng si Pedru sa lawasan bali, nakitan yan gisay babayi ya ipus. Sinabin babayi kan Pedruy, “Alwa nayin sabay sikay pagkaawyun Jesus!” Nuwa impuglaw waman Pedruy a na kilala si Jesus. Asê naêpêng dilag ga êt kaatag ga babayi ya namatang kana, nuwa impuglaw wa êt Pedruy a na kilala si Jesus. Sa katatalwiyan, sinabin kaatag ga idi baydu, “Kaawyun ka yabay Jesus ta parisu kaw taga Galilea.”




Insumpan Pedruy, “Parusan nakun Bapan Namalyari nu kilala kuy liyakin abitu!” Tambêng nangkatai ya manuk, agnan inawing Jesus si Pedru.




Nagpakadayu si Pedru buy nanangis ya gawan sa sadyay sakit nakêm. Si si Judas ya namisupakat kan Jesus, nakitan nay inatulan kamatyan si Jesus. Nalungkut ya buy namita yan nagpakamati.




Pamakamaranun, gintan mani puun Judiu si Jesus kan Gubernadur Pilatu. Labay lan atulan kamatyan si Jesus. Pinatang Pilatu si Jesus, “Sika nayi ya arin mani Judiu?”



Nakitbay si Jesus, “Sikay nay nagsabi, nuwa alwan baydi sa babun lutay kaarian ku. Gawan nu baydi sa babun luta, intanggul lakina dayin mani tagasunul ku. Naku waku baydi sa babun luta amên sabin sa mani tawuy kapêtêgan tungkul kan Bapan Namalyari. Mallêngê kangkuy kaganawan tawuy mangidu sa kapêtêgan.” Sinabin Pilatu, “Sabêt ta kapêtêgan?”



Pamakayarin pikisabyan Pilatu si Jesus, nagsalwang si Pilatu buy inarap nay mani tawu. Sinabi na, “Ayin nakun makitan na kasalanan sa tawun ati.” Nuwa nipan-angaw wa pinunun mani Judiu buy mani tawu, “Ipaku ya sa krus!” Inuman sinabin Pilatu, “Ayin yabay kasalanan!” Nuwa ingkakadus lan nan-angaw. Inuman na êt sinabin Pilatu, “Ayin yan kasalanan!”



Nuwa nalimwan Pilatu dat maguluy mani tawu sa Jerusalem. Kabay pinaulayan nan ipakun mani sundalus si Jesus sa krus. Inlatiku yan mani sundalus buy pinayamingan la yan yaming ari. Impakuruna la kanay dyag sa diwi. Dinustak la si Jesus buy sinabi la, “Elêwên yuy Arin mani Judiu!”

A Bible story from: Matthew 26:57-27:26; Mark 14:53-15:15; Luke 22:54-23:25; John 18:12-19:16

40. Impaku si Jesus sa krus




Pamakayarin dinustak mani sundalus si Jesus, pinabita laya kaban nakabakay kanay krus ya pipakwan kana.




Gintan mani sundalus si Jesus sa gisay lugal la pambêgên “Bungu”. Kaban panipaku lay gamêt buy bitis Jesus sa krus, sinabi na, “Bapay patawarên mu sila ta a la tanday pandaygên la.” Dilag impapaku si Gubernador Pilatu sa ugtun ulun Jesus. Paradi ya nakasulat, “Ati ya Arin mani Judiu.”



Nibabagutan na mani sundalus amên matandan la nu sisabêt ta makakwan yaming Jesus. Sa a la tanda sa pandaygên lan abiin, natupad laynay idi sa kasulatan ya, “Pinidadakayan lay mani yaming ku buy pinibabagutan la.”




Dilag êt luway kaawyun si Jesus ya nakapaku sa krus. Si gisa, idi sa êtêb panabtab na buy si gisa êt, idi sa udi na. Sinabin idi sa udiin Jesus, “Uysiyan a mu ya iligtas sa sarili mu buy sikay ta?” Nuwa sinabyanan yan gisa pun na manakaw, “A ka nayi malimu kan Bapan Namalyari? Makasalanan kita, nuwa siya ayin yan kasalanan.” Buy nakisabi ya kan Jesus, “Ganakên muku nu magari kay na.” Nakitbay si Jesus, “Amêsên êt, makaawyun kata sa Paraisu.”



Dinustak êt mani pinunun Judiu buy kaatag tawu si Jesus. Sinabi la kana, “Nu taganan Anak kan Bapan Namalyari, magtabuy ka sa kurus buy iligtas muy sarili mu. Nu madyag muy abiin, maniwala kay kamu!”



Ugtuy mamut ta abitu, nuwa bêngat tan dinumiglêm sa palitêng la. Nabuyutan tatluy uras ya nadiglêm.



Sinabin Jesus, “Bapay nayari kinay impadyag mu kangku! Pan-idin kina kamuy ispiritu ku.” Pamakayari nidêngdêng nga si Jesus buy nabuytuwan ninan inawanên. Bêngat tan nangayun buy ya maragul la kurtinay idi sa lalên templu napiatag sa bunak paubat sa babu angga sa aypa. Ya kurtinan abitu sabay ya nipapawa sa mani tawu kan Bapan Namalyari.




Sa kapamilatan pangamatin Jesus, makapagdani yay mani tawu kan Bapan Namalyari. Si sundalus sa mamantay kan Jesus, nakitan nay kaganawan nalyari buy nasabi nay, “Taganan ayin yabay kasalanan na tawun ati. Pêtêg awêd da Anak yan Bapan Namalyari.”



Pamakayari, dilag luway liyaki ya pinunun mani Judiu ya si Jose ya taga Arimatea buy si Nicodemo. Si ati ya luway pinunu, maniwala silan sabay si Jesus ya Mamiligtas. Inyawad lay bangkay Jesus kan Pilatu. Impungus lan telay pallêbêng nga lawinin Jesus buy impasun sa lêyang nga pamilbêngan. Pamakayari, tinakpan lan maragul la batuy pamilbêngan.

A Bible story from: Matthew 27:27-61; Mark 15:16-47; Luke 23:26-56; John 19:17-42

41. Pinabyay Bapan Namalyari si Jesus



Pamakayarin impakun mani sundalus si Jesus sa kurus, sinabin mani asê maniwalay pinunun mani Judio kan Pilatu, “Governador, naganaka yan na kalaraman tawun abiin sabitun nabyay yapun. Sinabi nay pamakayarin tatluy allu mabyay yan manguman. Kaylangan ipabantay ya pinilbêngan kana amên mapilmiyan tamuy asê malimêd mani tagasunul nay lawini na buy a sila makadyag kwentuy nabyay yan manguman.”




Pikitbayan silan Pilatu, “Mipikilaku kaw dakun umnuy mani sundalus buy papakabantayan yun mangêd da pinilbêngan kana.” Kabay pinigtan lan pamigtay maragul la batuy pinanakêp la sa lubut lêyang buy impabantay sa mani sundalus amên mapilmiyan na ayin makalimêd sa lawinin Jesus.



Pamakayarin in-ilbêng si Jesus pamakawasak, Alluy nan Pagpaynaway abitu. Sa Allun Pagpaynawa, pan-ibawal mani Judiuuy maku sa pamilbêngan. Kabay asê nilakuy mani tagasunul na sa pamilbêngan. Pamakamaranun Duminggu nakuy mani babayi sa pinilbêngan kan Jesus amên punwan pabangi ya lawini na.



Kaban papakun sila sa pinilbêngan, bêngat tan nangayun. Gisay ang-el Panginuun ya nagtabuy ubat sa langit. Nanuwad yan kimat ta mamakasilêw. Intulin nay batuy pinanakêp sa pinilbêngan buy niknu ya sa batu. Sa sadyay limun mani sundalus, nabungsul sila.



Pamakalatêng mani babayi sa pamilbêngan, sinabin ang-el kallay, “Agana kaw malimu. Ayin na baydi si Jesus. Nabyay yinan manguman kaparisun sinabi na. Elêwên yuy pinilbêngan kana.” Inêlêw wabay mani babayi ya pinikalêkan kan Jesus. Ayin nabay baydu si Jesus!



Sinabin ang-el sa mani babayi, “Mita kawna buy ipatanda yu sa mani tagasunul la nabyay yan manguman si Jesus buy muna yina kalla sa Galilea.”



Limu buy sayay matanam mani babayi. Nuwayu sila papakun sa mani tagasunul amên ikwentu lay mangêd da balita.



Kaban papakun na mani babayi sa mani tagasunul Jesus amên sabin na mangêd da balita, nagpakit kalla si Jesus buy inulimên laya. Sinabin Jesus, “Agana kaw malimu. Mita kawna buy ipatanda yu sa mani tagasunul kuy maku sila sa Galilea buy makitan lakina baydu.”

A Bible story from: Matthew 27:62-28:15; Mark 16:1-11; Luke 24:1-12; John 20:1-18


42. Nag-udung si Jesus sa Langit




Sa allun pangabyay Jesus, dilag luway tagasunul nay naku sa gisay madani ya baryu. Kaban mamita sila, pisasabyan lay pangamatin Jesus buy abituy sinabin mani babayi kallay nanguman nabyay si Jesus. Man-umasa silan si Jesus sa Mamiligtas, nuwa pinati laya. Sabitun sinabin mani babayi ya nanguman nabyay si Jesus, magmitalisay ya nakêm la gawan a la tanda nu sabêt ta paniwalan la.



Nakiagnan si Jesus sa pamita la, nuwa a la ya nakilala. Pinatang silan Jesus, “Sabêt ta pisasabyan yu?” Kabay ingkwentu la kan Jesus ya kaganawan nalyari sa dakun umnuy alluy inlumibas. Indap la dayuan si Jesus buy ayin tanda tungkul sa nalyari.



Impaintindin Jesus kallay Sabin Bapan Namalyari tungkul sa Mamiligtas. Impaganakan Jesus kallay sinabin mani propeta ya magkasakit buy mati ya Mamiligtas. Nuwa manguman yan mabyay sa ikatluy allu. Mamayabiyabi yana bayu sila nilatêng sa baryun Emaus buy baydu tana sila mamalibas yabi.



Kabay sinagyat luway tagasunul si Jesus amên kilaku kalla buy nakilaku yabay kalla. Bayu sila nangan, nangwan tinapay si Jesus buy impasalamat kan Bapan Namalyari. Sên binis-il naynay tinapay, tambêng lan nakilala si Jesus, nuwa bêngat yatan napanat.



Nisabi ya luway liyaki, “Si Jesus awêd da abitu! Kabay awêd natanam tay paran mana taynan pagkaawyun kaban pakisabyan na kita sa dan buy pan-ipaintindi na kantay sabin Bapan Namalyari.” Namaras silan naku sa Jerusalem. Pamakalatêng la baydu, ingkwentu la sa kaatag tagasunul ya mani nalyari, “Nabyay si Jesus! Nakitan yan ya!”




Kaban misasabi ya mani tagasunul, bêngat tan nagpakit kalla si Jesus buy sinabi nay, “Mapakamuyuy kapatêtbêkan!” Indap mani tagasunul, anito ya. Kabay nakitbay si Jesus, “Uysiyang malimu buy magluway nakêm yuta? Elêwên yuy gamêt buy bitis ku. Ayin lawini ya anito nuwa siku, dilag.” Kabay nanyawad yan kanên amên papêtgan nay alwa yan anitu. Buy binyanan layabay si Jesus un intêktêk ka kênan lanêm buy kinnan nay ati.



Sinabin Jesus, “Sinabi kina kamuyuy matupad da kaganawan nakasulat sa Sabin Bapan Namalyari tungkul kangku sa lumatêng nga panawun.” Pamakayari impaintindin Jesus sa mani tagasunul nay nakasulat sa Sabin Bapan Namalyari. Sinabi na pun êt, “Sabitun nuna pun, nakasulat tay magkasakit buy mati ya Mamiligtas, nuwa sa ikatluy allu, manguman yan mabyay.”



“Nakasulat êt ta iarl mani tagasunul kuy kaylangan magsisi ya kaganawan tawu amên mapatawad da mani kasalanan la. Buy mag-umpisa sila sa balayan Jerusalem buy pamakayari sa kaganawan layi sa buun babun luta.’”



Sa lalên apattapuy allu, magpakit si Jesus sa mani tagasunul na. Katamisan na êt nagpakit sa maygit liman dalan na tawu. Pinagpapêtgan na sa mani tagasunul na sa malakêy paralan ya pêtêg yan nabyay. Tinurwanan na êt sila tungkul sa pag-arin Bapan Namalyari.



Sinabin Jesus sa mani tagasunul na, “Indin na kangkuy kaganawan kapangyarian sa langit buy sa luta. Kabay lakwên yuy mani tawu sa kaganawan bansa buy daygên yu silan mani tagasunul ku. Bawtismuan yu sila sa lagyun Bapa, Anak, buy sa Ispiritu. Buy turwanan yu silan manunul sa kaganawan mani in-utus ku kamuyu. Tandanên yu, pawa yukun mapagkaawyun.”




Inlumibas sa apattapuy allu sabitun nanguman nabyay si Jesus. Sinabi na sa mani tagasunul nay, “Manugêl kaw sa Jerusalem anggan a yu pun natanggap pa kapangyarian Bapa ku sa pallumatêng Ispiritun Bapan Namalyari.” Kapantutumag-ay yan Jesus sa langit buy natêmpanan ninan ulap angga sa a layna nakit. Niknu si Jesus sa êtêb panabtab Bapan Namalyari amên mamaalay na sa kaganawan bagay.

A Bible story from: Matthew 28:16-20; Mark 16:12-20; Luke 24:13-53; John 20:19-23; Acts 1:1-11

43. Ya pag-umpisan Manampalatayay Miaawyun




Sên nag-udung nga si Jesus sa langit, nanugêl pun sa Jerusalem ma mani tagasunul na tagawan abiin na intipan kallaan Jesus. Pawa silan miaawyun manalangin.




Tinawun tawun pamakalibas limampuy allu pamakayarin Pestan Kaligtasan, panikalutun mani Judiuy maulagay pesta ya pambêgên lan Pentecostes. Magkalutu sila gawan namupul silay nan trigu. Kabay mamakuy kaganawan Judiuy sa Jerusalem amên miaawyun silan magkalutu sa pesta. Amêsên, pamakalibas gisay duminggu sabitun nag-udung nga si Jesus sa langit, panawun êt Pentecostes sa abitu.




Gisay allu, miaawyun na mani tagasunul Jesus. Mamakun ni nakalêngê silan sênêg sa buun bali ya pagtipunan la. Ya sênêg ga ati, nanuwad malakas sa angin. Dilag silan nakit ta paran apuy ya nanuwad dila ya nag-ugpa sa balang gisa kalla. Pamakayari, natupus silan Ispiritun Bapan Namalyari buy bêngat ta silan nakapagsabin magmikakanayun na sabi.



Sên nalêngên idi baydu sa Jerusalem ya magsabi silan magmikakanayun na sabi, nititipun na mani tawu ta labay lan matandan nu sabêt ta nalyari. Sên nalêngê lay pansabin mani tagasunul nu sabêt ta mangangêd da dinyag Bapan Namalyari, nakaupapas sila.




Dilag dakun umnu bayduy nagsabin, “Kay malasing nga mani tawun abiin!” Nuwa nidêng si Pedru buy sinabi na kalla, “Mallêngê kaw kangku! Asê malasing nga mani tawun ati nun a natupad amêsên na inpasulat Bapan Namalyari kan Propeta Joel, ‘Sa tawlin mani allu, idin kuy Ispiritu ku sa mani tawu.’”




“Mani Israelita, si Jesus, gisa yan tawuy manyag malakêy mamakaupapas buy imala sa kapamilatan kapangyarian Bapan Namalyari kaparisun tanda yu buy nakitan yu, nuwa impapaku yu ya pun êt sa krus!”




“Nuwa pinabyay yan manguman Bapan Namalyari. Kabay natupad da kanay pansabin sa kasulatan, ‘A mu paulayan bumata sa pamilbêngan na Banal mun Anak.’ Sikay taganay magpapêtêg ga pinabyay Bapan Namalyari si Jesus.”



“Amêsên nakaiknuy na si Jesus sa êtêb panabtab Bapa tamun Namalyari. Buy indin Jesus ya Ispiritun Bapa na kaparisun impangaku na. Ya kaganawan mangaakit buy mangalêngê yu, Ispiritun Bapan Namalyari ya nanyag.”



“Sêpat yun mapukatan ya si Jesus ya impapaku yu sa krus, sabay siyay dinyag Bapan Namalyarin Panginuun buy Mamiligtas!”




Sadyay lungkut mani tawuy nallêngê sa mani sinabin Pedru. Kabay namatang sila kan Pedru buy sa mani tagasunul, “Mani mapatêl, sabêt ta sêpat yan daygên?”



Nakitbay si Pedru, “Magsisi kaw buy magpabawtismu sa lagyun Jesu Cristu amên patawarên Bapan Namalyari ya mani kasalanan yu. Buy idin na êt kamuyuy Ispiritun Bapan Namalyari.”



Tatluy libuy tawuy naniwala sa sinabin Pedru buy naging tagasunul silan Jesus. Kabay nagpabawtismu sila buy nakiaawyun sila sa mani manampalatayay miaawyun sa Jerusalem.



Ya mani bayun nanampalataya kan Jesus, pawa silan mamaku sa mani apostul amên mallêngê sa mani pan-iaral la. Pawa silan miaawyun bilang mipapatêl sa panampalataya. Pawa silan miaawyun mangan tinapay bilang pangganaka la sa dinyag Jesus buy pawa silan manalangin. Matula silan miaawyun mangulimên kan Bapan Namalyari buy nu sabêt ta idi kalla, mipam-i sila sa balang gisa. Mangêd da pangêlêw kaatag tawu kalla. Buy allu allun mallumakêy manampalataya.

A Bible story from: Acts 2


44. Pinaiyul Pedru buy si Juan ya lumpu



Gisay allu, naku si Pedru buy si Juan sa templu. Kaban mamadanidani sila sa susunan sa templu, dilag silan naakit ta gisay lumpuy liyaki ya magpalimus.




Pinakaêlêw yan Pedru buy sinabi na, “Ayin nakun peray maidin, nuwa dilag gakun idin kamu. Sa lagyun Jesu Cristu ya taga Nazaret, midêng ka buy mita ka!”



Tambêng pinaiyul Bapan Namalyari ya liyaki ya lumpu. Nakabita buy kapag-ukdu-ukduy nan nangulimên kan Bapan Namalyari. Nakaupapas ya mani tawuy nakakit kana ya idi sa lawasan templu.




Tambêng nakuy mani tawu amên êlêwên na tawuy lumpu ya inumiyul lana. Sinabin Pedru sa mani tawuy mititipun, “Mapatêl kun Israelita, uy siyan nakaupapas kaw ya sa nalyari ta? Buy papakaêlêwên yu kay yata? Indap yu nayi nu sikay ya nakapaiyul sa tawun ati gawan sa sarilin yan kapangyarian o kangedan yan? Asê! Inumiyul ya gawan sa kapangyarian Jesus buy sa panampalataya na kana.”



Sikaw wanipapati kan Jesus kan gobernador Pilatu. Impapati yuy pangubatan biyay ya ayin katganan, nuwa pinabyay yan Bapan Namalyari. Ayu tanda nu sabet ta nadyag yu nuwa ginamit Bapan Namalyari ya abitu amen matupad da ula tungkul sa Mamiligtas ya pasakitin buy mati ya. Kabay magsisi kaw na buy mag-udung kaw kan Bapan Namalyari amên patawarên nay mani kasalanan yu.”



Nanubag ga mani pinunun Judiu kan Pedru buy kan Juan. Kabay impadakêp lay luwa buy impasukul. Paraman baydu, malakêy tawuy naniwala sa pangaral la buy nanampalataya sila kan Jesus. Kabay niras limay libuy lawyaki ya nanampalataya kan Jesus.



Pamakawasak, gintan mani pinunun mani Judiu si Pedru buy si Juan sa pinakapuun pari buy sa kaatag pun na pinunun Judiu. Pinatang la silan Pedru buy si Juan, "Sabet ta kapangyarian na ginamit yu amen paiyulun na lumpu?"



Nakitbay si Pedru, "Inumiyul la liyakin abitu gawan sa kapangyarian Jesus ya Mamiligtas. Sabay siyay impaku yu sa krus, nuwa inuman yan pinabyay Bapan Namalyari! A yu ya tinanggap nuwa ayin kaatag ga paralan amen miligtas nun a sa kapamilatan kapangyarian Jesus."



Sên natandan mani pinunun Judiu ya kay nayêpay pangatawu lan Pedru buy si Juan buy a sila nag-aral, nakaupapas sila sa kapas-êyan nakêm lan magsabi. Nuwa naisip lay sabay sila bay-in na pagkaawyun Jesus. Kabay pinalimu la si Pedru buy si Juan bayu la impatas.

A Bible story from: Acts 3:1-4:22

45. Si Felipe buy ya nagtungkulan sa Etiopia




Si Esteban gisa ya sa mani pinunun nunan manampalatayay miaawyun. Pikatandan yan mangêd da tawu, biyasa ya buy pan-awyunan yan Ispiritun Bapan Namalyari. Malakêy nay dinyag Esteban ya mamakaupapas. Pawa nan pansabin sa mani tawuy kaylangan lan manampalataya kan Jesus.



Gisay allu, kaban pan-iturun Esteban ya tungkul kan Jesus, nakisubakan kanay dakun umnuy Judiu ya asê maniwala kan Jesus. Sa tubag la kan Esteban, indawak lay sinabi na. Sinabi la, "Nalêngê yan yay magsabin nadawak tungkul kan Moises buy tungkul kan Bapan Namalyari!" Kabay impadakêp la si Esteban buy gintan la ya sa pinakapuun pari buy sa mani pinunun mani Judiu. Idi êt bayduy malakêy mamipakadawak laban kan Esteban.



Pinatang puun pari si Esteban, “Pêtêg nayi ya pansabin la tungkul kamu?” Sinabin Esteban ya mamakaupapas sa dinyag Bapan Namalyari sabitun panawun Abraham angga sa panawun Jesus buy nu parasaantun asê pansunulun mani tawu si Bapan Namalyari. Buy sinabi na, “Mangakdêy ya ulu yu. A kaw kalabay manunul kan Bapan Namalyari buy pawa yun asê pantanggapên na pangawyun Ispiritun Bapan Namalyari. Kaparisu kaw mani ninunu yu ta pampatin yuy mani propetan Bapan Namalyari. Nuwa sikaw, mas nadawak pun na dinyag yu kaysa kalla gawan agyan na Mamiligtas sa in-utus Bapan Namalyari, impapati yu êt.”




Sên nalêngên mani tawuy ati, natubag-tubag sila. Kabay tinumpanan lay mani têk la buy nan-angaw silan masnêg. Ginuluy la si Esteban paawas sa balayan buy binatang angga sa napati laya.



Nuwa bayu nati si Esteban, nanalangin ya, “Jesus tanggapên muy kaladwa ku.” Pamakayari nanduku ya buy nanalangin, “Panginuun, agana mu sila parusan sa nadawak ka dinyag la kangku.” Pamakasabi na, nati yina.




Dilag gisay liyaki bayduy nakiayun sa pamati kan Esteban. Binantayan nay yaming mani tawuy namati kan Esteban. Si lagyu na, Saulo. Sabitun panawun abitu, malakêy nay mani tawuy kalabay mamati sa mani manampalataya. Kabay malakêy manampalatayay nagtas sa tutugêlan la buy naku sa magmikakanayun na balayan. Nuwa agyan dakun antuy lakwên la, pan-iaral la sa mani tawuy makilala la ya tungkul kan Jesus.




Si Felipe gisa ya sa mani tagasunul Jesus. Sabitun panawun na pampasakitin na mani manampalataya, namita si Felipe sa Jerusalem. Naku ya sa Samaria buy baydu nan in-aral ya tungkul kan Jesus. Malakêy nanampalataya kan Jesus sa Samaria. Gisay allu, in-utus ang-el Panginuun si Felipe, “Maku ka sa dan papakun sa kakyangan.” Buy naku ya. Kaban mamita ya, nakitan nay gisay nagtungkulan ubat sa Etiopia ya nakasakay sa kalesa na. Sinabin Ispiritun Bapan Namalyari kan Felipe ya magdani ya buy pakisabyan nay nagtungkulan.




Sên marani ya si Felipe sa kalesa, nalêngê nay nagtungkulan na mamasan librun propeta Isaias. Paradi ya pambasen na “Gintan la yan paran tupay nakalan patin. Kaparisu ya êt tupay pan-urugun ya ayin tarit. Dinustak la ya buy asê ustuy pangatuynungan kana. Pinati laya êt.”




Pinatang Felipe ya nagtungkulan, “Mapukatan mu nayin kayêk ka pambasên mu?” Nakitbay ya nagtungkulan, “A ku yabay mapukatan na pambasên ku nu ayin mamipapukat kangku. Kaksaw ka magsakay ka baydi sa dani ku. Sa êlêw mu, sisabêt ta pantukuyun Isaias? Kaatag tawu nayi o sarili na?”



Impapukat Felipe sa nagtungkulan ya si pantukuyun Isaias sabay si Jesus. Nanggamit pun êt si Felipe un kaatag pun na kasulatan amên sabin kanay Mangêd da Balita tungkul kan Jesus.



Kaban mamita si Felipe buy ya nagtungkulan, nipadan sila sa gisay lugal la dilag lanêm. Sinabin nagtungkulan kan Felipe, “Atuwe! Naglanêm baydu! Malyari yakina nayin magpabawtismu?” Buy inapatgên nay pagsakayan nay kalesa.



Nakuy nagtungkulan buy si Felipe sa lanêm. Baydu yan binawtismuwan Felipe. Pamakayari nan binawtismuwan na nagtungkulan, gintan Ispiritun Bapan Namalyari si Felipe sa kaatag ga lugal. Baydu insundun Felipe ya pangaral na tungkul kan Jesus.



Buy nuli yaman na nagtungkulan sa Etiopia. Matula-tula ya gawan nakilala na si Jesus.

A Bible story from: Acts 6:8-8:5; 8:26-40

46. Nagin manampalataya si Pablu




Si Saulo ya bayintawuy namantay sa yaming mani namati kan Esteban. A ya maniwala kan Jesus buy pampasakitin nay mani manampalataya. Naku ya sa imbali-bali, pandakpên nay mani manampalataya, liyaki man o babayi, buy pan-isukul. Tinulutan yan pinakapuun pari ya maku sa Damasco amên dakpên nay mani manampalataya baydu buy ipasukul sa Jerusalem.




Kaban papakun si Saulu sa Damascu, nagpakit si Jesus kana. Nakitan Sauloy mamakasilaw wa sawang ya nakapalitêng kana. Nagpalukub ya buy dilag yan nalêngêy nagsabi kanan, "Saulu! Saulu! Uysiyen pan-usigin muku yata?" Nakitbay si Saulu, "Sisabêt kan kayêk?" Nakitbay si Jesus, "Siku si Jesus ya pan-usigin mu."




Pamakaidêng Saulu, ayina makakit. Kabay tinambay yatan mani kaawyun na papakun sa Damascu. A ya nangan o ninêm agyan dakun sabet sa lalên tatluy allu.



Dilag gisay manampalatayay naglagyun Ananias. Pikisabyan yan Bapan Namalyari, “Maku ka sa bali ya tutugêlan Saulu buy ipaluntu muy gamêt mu kana amên makakit yan manguman.” Nuwa nakitbay si Ananias, “Panginuun, nabalitan kuy pampasakitin nay mani manampalataya.” Sinabin Bapan Namalyari kan Ananias, “Lakwên mu ya ta siyay pinili ku amên makilala kun mani Judio buy kaatag pun mani tawu. Gawan kangku, malakêy kasakitan na madanasan na.”



Kabay inlakun Ananias si Saulo buy impaluntu nay gamêt na. Sinabi na, “Si Jesus ya nagpakit kamu sa dan impalaku naku baydi kamu amên makakit kan manguman buy amên tanggapên na Ispiritun Bapan Namalyari.” Nakakit yabay si Saulo buy binawtismuwan yan Ananias. Baydu yapun nakaêkan buy nanguman pinumas-êy.



Tambêng nangaral si Saulo sa mani tawu. Sinabi na, “Si Jesus sabay ya Anak Bapan Namalyari!” Nagtakay mani Judiu gawan sabitun nuna pampasakitin Sauloy mani manampalataya nuwa amêsên gisa yina sa mani manampalataya. Nakisubakan êt si Saulo sa kaatag mani Judiu buy impapêtêg na kallay sabay si Jesus ya Mamiligtas.



Pamakalibas dakun umnuy allu, impalanun mani Judiuy patin si Saulo. In-utus lay dakun umnuy mani tawu amên magbantay sa mani pasbul balayan buy apatan si Saulo amên patin. Nuwa natandan Sauloy palanu la. Gisay yabi, ingkulsug yan mani kaluguran na sa maragul la basket buy intabuy ya sa lawasan bakud balayan. Kabay nakatakas si Saulo buy insundu nay pangaral na tungkul kan Jesus.



Naku si Saulo sa Jerusalem amên makasabi nay mani tagasunul Jesus, nuwa malimu sila kana. Kay si Bernabe, ya gisay manampalataya ya nangawyun kana sa mani apostul. Ingkwentun Bernabe kalla nu parasaantun kapas-ey mangaral si Pablu sa Damascu. Pamakayarin abitu, tinanggap pinan mani tagasunul Jesus.




Ya dakun umnuy mani manampalataya, namita sila sa Jerusalem gawan sa pamasakit buy naku sa Antioquia. Baydu la in-aral la tungkul kan Jesus. Malakêy mani tawu bayduy alwan mani Judio nuwa malakê kallay nagin manampalataya. Naku baydu si Saulo buy si Bernabe amên turwanan pun êt ta mani bayuy manampalataya tungkul kan Jesus amên luyang sila pun pumas-êy sa panampalataya la. Sa Antioquia nunan bineg ga mani Kristiyanuy manampalataya kan Jesus.



Gisay allu, kaban manalangin buy mag-ayunuy mani manampalataya sa Antioquia, sinabin Ispiritun Bapan Namalyari kallay, "Italaga yu kangku silan Bernabe buy si Saulo, ta dilag gakun ipadyag kalla." Kabay nanalangin na mani manampalataya para kalla. Impaluntu la êt ta gamêt la kan Saulo buy kan Bernabe. Buy in-utus lay luwa amên iaral la Mangêd da Balita tungkul kan Jesus sa malakêy lugal. Naku sila sa magmikakanayun na lugal buy nangaral sa magmikakanayun na layi. Gawan sa pangaral lan Pablu buy si Bernabe malakêy nanampalataya kan Jesus.

A Bible story from: Acts 8:3; 9:1-31; 11:19-26; 13:1-3


47. Pablo buy Silas sa Filipos




Kaban mamita si Saulu sa sakup Roma, si lagyuy ginamit na Pablu. Gisay allu, pikilakun Pablu si Silas ya kaluguran na papakun sa Filipus amên iaral la bayduy Mangêd da Balita tungkul kan Jesus. Naku sila sa gisay lugal la madani sa ilug. Mamakuy mani tawu baydu amên manalangin. Napagkaluguran la êt bayduy gisay babayi ya naglagyun Lydia ya gisay magtindan telay nagbatêk muradu. Mangidu buy mangulimên ya kan Bapan Namalyari.



Sên napukatan Lydiay mensayi tungkul kan Jesus, nagpabawtismu ya buy buun pamilya na. Sinagyat na êt silan Pablu buy si Silas amên patugêlan na pun baydu sa bali na. Kabay nanugêl sila yabay baydu.



Pawan mamaku silan Pablu buy si Silas sa mani tawu sa lugal la panalanginan sa Filipus. Allu-allu makitan la bayduy gisay ipus sa anak ka babayi ya kilalaku kalla. Ya babayin abiin, nasêdakan yan nadawak ka ispiritu. Dilag yan kabiyasan manuga sa kapamilatan nadawak ka ispiritu. Kabay maragul la panakitan mani amung na.




Nu makitan na si Pablu buy si Silas, pikilalakwan na sila buy masnêg nan panisabi ya, “Si mani tawun ati, lingkud silan Bapan Namalyari ya Katatag-ayan! Pan-iaral la kamuyu nu parasaantu kaw iligtas Bapan Namalyari!” Piumanuman nan pansabin na abiin. Kabay nasulukan Pablo.




Gisay allu, masnêg ga êt magsabi ya babayi. Nagsuluk ka si Pablu kana. Kabay pinag-arapan yan Pablu buy intabi nay nadawak ka ispiritu sa lawinin anak, “Sa lagyun Jesus, magtas ka sa anak.” Sa uras êt ta abitu, nagtas sa nadawak ka ispiritu sa anak.



Sadyay tubag amung anak. Tandan lay nu ayin nay nadawak ka ispiritu sa anak, ayina makapanuga sa mani tawu buy gawan di, ayin nan panakitan na amung babayi.



Kabay ginuluy amung babayi si Pablu buy si Silas papakun sa mani manungkulan Roma. Dinugê lay luwa bayu la insukul.




Indin silan Pablu sa nalalêlalêy sukulan buy masipit lan impabantay. Binyanan êt kayuy bitis la amên a sila mibita. Nuwa pamakayabi, agyan idi sila sa nadawak ka kabilyan, nagkanta sila pun êt pangulimên kan Bapan Namalyari.



Bêngat tan nangayun malakas. Nibuklat ta mani pasbul sukulan buy naaswag ga kaganawan kadenan mani nakasukul.




Sên nipaimatay magbantay, nakitan nay nibuklat ta mani pasbul sukulan. Magpakamati yina dayi gawan indap na nitakas say mani nakasukul. Gawan nu nalyari ya abitu, tanda nay ipapati yan mani nipagtungkulan. Nuwa nakitan yan Pablu. Kabay sinabi na, “Agana ka magpakamati, ta abiti kay kaganawan!”



Kaban magdani kan Pablu buy kan Silas ya magbantay, manginagin ya sa limu buy pinatang na sila, “Sabêt ta sêpat kun daygên amên miligtas saku?” Sinabin Pablu, “Manampalataya ka sa Panginuun Jesus amên miligtas ka buy pamilya mu.” Pikilaku na silan Pablu buy si Silas sa bali na buy inuyasan nay mani nuka la. In-aral Pabluy Manged da Balita tungkul kan Jesus sa kaganawan tawuy idi baydu.



Sên nanampalatayay na kan Jesus ya magbantay buy pamilya na, binawtismuwan silaynan Pablu. In-il-an lan kanên si Pablu buy si Silas buy niaawyun silan nagsaya.



Pamakawasak, imbus san mani pinunun balayan silan Pablu buy si Silas. Pikisabyan lay luway mitay na sa balayan Filipus. Nuwa bayu sila namita, naku sila pun kan Lydia buy sa kaatag mani kaluguran la. Niwagaw wa Mangêd da Balita tungkul kan Jesus buy kapanlulumakê êt manampalatayay miaawyun.



Sa pamakun Pablu buy kaatag pun na mamunu sa manampalataya sa magmikakanayun na lugal, in-aral lay tungkul kan Jesus. Nanulat sila êt sa mani manampalatayay miaawyun amên papas-êyên lay nakêm mani manampalataya. Ya kaatag surat ta ati nagin baagin Bibilya.

A Bible story from: Acts 16:11-40

48. Si Jesus sa impangakun Mamiligtas



Sabitun dinyag Bapan Namalyari ya babun luta, mangêd da kaganawan buy ayin pun kadawakan sa babun luta. Mipangidu si Adan buy si Eba buy kaidwan la êt si Bapan Namalyari. Sabitun nuna, ayin pun kamatyan buy sakit gawan parabaysên na labay Bapan Namalyari sa babun luta.



Sa kapamilatan utan pikisabyan Satanas si Eba sa hardin Eden amên tuksun. Kabay nangalanan si Adan buy si Eba kan Bapan Namalyari. Gawan sa pangalanan la, ya kaganawan tawu sa babun luta, magsakit buy mangamati yana.



Gawan sa pangasalan Adan buy si Eba, sadyay dawak nalyari ta nasiray pamikibêtêk tawu kan Bapan Namalyari. Kabay paubat sabitun nuna, si kaganawan pan-ianak mangasalanan nana buy magin kapatin Bapan Namalyari. Nuwa dilag palanu si Bapan Namalyari amên maiudung nga mangêd da pamakibêtêk mani tawu kan Bapan Namalyari.




Sabitun nuna, impangakun Bapan Namalyari kan Ebay gisa sa mani layi nay mallasaw sa ulun utan. Nuwa sugatên naman Satanas sa buwên ati. Labay sabin, mapatin Satanas ya Mamiligtas nuwa pabyayên yan Bapan Namalyari. Gawan di, masiray kaganawan kaagyuwan Satanas kanuman. Pamakalibas malakêy tawun ipakit Bapan Namalyari si Jesus ya Mamiligtas.



Sabitun siniran Bapan Namalyari ya babun luta sa kapamilatan maragul la lanab, nipadiyag si Bapan Namalyari kan Noe un gisay maragul la barku. Ati ya nagin paralan amên miligtas silan Noe buy pamilya na tagawan naniwala sila kana. Para êt bayduy dinyag Bapan Namalyari kantamu. Agyan sêpat kitamun mati gawan sa mani kasalanan tamu, nanyag ya pun êt paralan amên miligtas sa kaganawan manampalataya kan Jesus.




Sa lalên dinadinalan na tawun, pawan mag-andug ga mani pari kan Bapan Namalyari bilang pallangad sa parusan kasalanan mani tawu nuwa asê makapitas sa abiin sa kasalanan mani tawu. Si Jesus sa Katatag-ayan buy Dakilay Pari. A ya kaparisun kaatag pari gawan in-andug nay sarili na ya sabay ya makapitas sa kaganawan kasalanan tawu sa babun luta. Sabay si Jesus sa ganap pa pinakapuun pari ta inaku nay parusa sa kasalanan kaganawan.



Sinabin Bapan Namalyari kan Abraham, “Pagpalên kuy kaganawan bansa sa kapamilatan mu.” Si Jesus naubat ya sa layin Abraham. Pinagpalay kaganawan sa kapamilatan Abraham gawan na kaganawan nanampalataya kan Jesus niligtas sa kasalanan buy sabay silay nagin layin Abraham.



Sên sinabin Bapan Namalyari kan Abraham ya iandug nay anak na ya si Isaac, nam-i tanan tupa si Bapan Namalyari bilang kasagilin Isaac. Sêpat dayin sikitamuy mati gawan sa kasalanan tamu! Nuwa nam-i si Bapan Namalyarin andug ga kasagili tamu, sabay si Jesus.



Sabitun impagtan Bapan Namalyari ya tawlin salut sa Egiptu, sinabi na sa mani tawuy mangwa silan biserun tupay liyaki. Patin lay ati buy punwan lan dayay mani pasbul bali la. Nu makitan Bapan Namlyari ya daya, libasan nay balin abitu buy a na patin na panganay sa pamilyay abitu. Si pamêg di, “Pallumibas mani Ang-el.”




Para êt baydu si Jesus ya nagin tupay andug para kantamu amên miligtas kitamu. Ayin maakit ta nadawak kana buy matinêk ya. Pinati ya sabitun magkalutu sa “Pallumibas Ang-el.” Nu manampalatayay gisay tawu kan Jesus, ya daya na sabay ya magin bayad sa kasalanan tawun abitu buy a ya miawyun sa parusan Bapan Namalyari.



Sabitun nuna nanyag kasunduwan si Bapan Namalyari sa mani pinili na ya sabay ya mani Israelita. Amêsên nanyag gina êt Bayuy Kasunduwan amên agyan sisabêt man manampalataya kan Jesus, miawyun sila sa mani tawuy pinili na.



Si si Moises, gisa yan dakilay propetay mamipatandan Sabin Bapan Namalyari. Si Jesus, propeta ya êt kaparisun Moises, nuwa si Jesus alwa yan kay dakilay propeta, nun a sabay siyay pinakadakilay propeta. Sabay siya êt ta Namalyari. Kabay ya kaganawan pansabin buy pandaygên na, pansabin buy pandaygên Bapan Namalyari. Gawan baysên pambêgên Sabin Bapan Namalyari si Jesus.



Impangakun Bapan Namalyari kan David da maubat sa layi nay gisay ari ya mamunu sa mani anak Bapan Namalyari kanuman. Gawan si Jesus ya Anak Bapan Namalyari buy Mamiligtas, sabay siyay pantukuyun Bapan Namalyari sa pangakun ati.



Si Jesus, gisa yan ari kaparisun David, nuwa si Jesus ari ya sa kaganawan! Mag-udung ya buy mag-ari yan dilag katuynungan buy kapatêtbêkan kanuman.

A Bible story from: Genesis 1-3, 6, 14, 22; Exodus 12, 20; 2 Samuel 7; Hebrew 3:1-6, 4:14-5:10, 7:1-8:13, 9:11-10:18; Revelation 21


49. Ya Bayuy Kasunduwan Bapan Namalyari buy mani Tagasunul Na




Gisay ang-el ya nagsabi sa gisay dalagay maglagyun Maria ya mianak yan gisay anak ka liyaki buy bêgên yan Anak Bapan Namalyari. Kabay nabuktut yabay si Maria gawan sa kapangyarian Ispiritun Bapan Namalyari. Agyan pun dalaga ya, nakaanak yan kulaw wa liyaki ya pinalagyunan nan Jesus. Labay sabin, si Jesus tawu ya buy Namalyari ya.



Malakêy mamakaupapas sa dinyag Jesus ya magpapêtêg ga sabay siyay Namalyari. Agyu nan mita sa babun lanêm. Agyu nan patgênên na bagyu. Namaiyul ya êt nipagsakit, nipatas yan nadawak ka ispiritu sa lawinin tawu, buy pinabyay na êt ta mani nati. Pinakan na êt ta maygit limay libuy tawu sa kapamilatan kay lilimay tinapay buy luluway kênan lanêm.



Biyasan manuru si Jesus, makapangyarian na sabi na gawan Anak yan Bapan Namalyari. Inturu nay sêpat tamun kaidwan na kaparisu tamu kaparisun pangidu tamu sa sarili tamu.



Inturu na êt ta sêpat mun kaidwan na Bapan Namalyari un igit sa kaganawan buy igit pun sa pibandiyan mu.



Sinabi pun êt Jesus ya kaarian Bapan Namalyari, mas maulaga pun sa dakun sabêt ta bagay baydi sa babun luta. Ya pinakamaulaga para sa gisay tawu, ya miawyun sa kaarian Bapan Namalyari. Nu miawyun sa kaarian Bapan Namalyari, kaylangan mu pun miligtas ubat sa mani kasalanan mu.




Nanuru êt si Jesus sa kaatag ga tawu buy tinanggap la ya buy niligtas kaban si kaatag gaman, malyarin asê. Sinabin Jesus ya kaatag tawu maiparisu sa mangêd da luta. Tinanggap lay Mangêd da Balitan Jesus buy niligtas sila. Ya kaatag tawu, maiparisu sa nakdêy ya luta sa dadanan, nu saantu asê makapagyamut ya sabin Bapan Namalyari buy asê makapanagêy. Sabay silay mani tawuy asê kalabay mananggap sa mensayi tungkul kan Jesus buy a sila miawyun sa kaarian Bapan Namalyari.



Inturun Jesus ya kakaidwan Bapan Namalyari ya mani makasalanan. Labay na silan patawarên buy maibilang na sila sa mani anak na.




Sinabi êt Jesus kantamu ya nasulapu si Bapan Namalyari sa kasalanan. Sên nangasalanan si Adan buy si Eva, agyan na mani kaapu-apuan la, nidamay yana. Gawan baysên ya balang tawu sa babun luta mangasalanan buy nipapawa kan Bapan Namalyari. Kabay ya kaganawan tawu nagin kapatin Bapan Namalyari.



Nuwa gawan kakaidwan Bapan Namalyari ya kaganawan tawu sa babun luta, indin nay kagisagisay Anak na amên nu sisabêt man na manampalataya kana, a ya mipakabili sa ayin katganan na kaparusan nun a mabiyen yan biyay ya ayin katganan.



Gawan sa mani kasalanan mu, sêpat kan mati. Sêpat dayin manubag si Bapan Namalyari kamu, nuwa impawês na tanay tubag na kan Jesus ya sêpat dayin sikay katubagan na. Sabitun nati si Jesus sa krus, tinanggap nay pamarusa ya sêpat dayi kamu.



Asê nangalanan si Jesus, nuwa pinili nan maparusan buy mati bilang ganap pa andug amên mapatawad da mani kasalanan mu buy kasalanan kaganawan tawu baydi sa babun luta. Gawan indin Jesus sa sarili na, patawarên Bapan Namalyari ya agyan parasaantu pun kadawak ka kasalanan mu.




A ka mailigtas mangangêd da diyag mu. Ayin kan madiyag amên mabiyang kan pamikibêtêk kan Bapan Namalyari. Kay si Jesus ya makapitas kasalanan mu. Sêpat kan maniwala ya Anak Bapan Namalyari si Jesus. Sêpat dayin sikay mati, nuwa siyay nati sa krus para kamu buy pinabyay yan manguman Bapan Namalyari.



Iligtas Bapan Namalyari ya kaganawan manampalataya buy mananggap kan Jesus bilang Panginuun nuwa a na iligtas ya asê manampalataya kana. Asê maulaga nu mabandi ka o kalulu, liyaki o babayi, anak o tuwa, o agyan antuy tutugêlan mu. Kaidwan kan Bapan Namalyari buy labay nan manampalataya ka kan Jesus amên magin mangêd da pamikiawyun mu kana.




Pansagyatên kan Jesus ya manampalataya ka kana buy magpabawtismu. Maniwala ka nayin si Jesus ya Mamiligtas, ya kagisa-gisay Anak Bapan Namalyari? Maniwala ka nayin makasalanan ka buy sêpat kan parusan Bapan Namalyari? Maniwala ka nayin nati si Jesus sa krus amên itas sa mani kasalanan mu?



Nu nanampalataya kayna kan Jesus buy sa dinyag na para kamu, gisa kaynan manampalataya! Inligtas kay nan Bapan Namalyari sa kadlêman Satanas buy gintan na kay na sa kaarian sawang. Intas san Bapan Namalyari ya manan pamibiyay-biyay muy makasalan na buy binyanan na kan bayuy pamibiyay-biyay ya matinêk.

Nu manampalataya kayna, pinatawad dan Bapan Namalyari ya mani kasalanan mu gawan sa dinyag Jesus. Amêsên, kaluguran kaynan Bapan Namalyari, alwa na kaynan kapati.



Buy bilang kaluguran Bapan Namalyari buy lingkud Jesus ya Panginuun mu, labay minan sunulun na mani pan-ituru na kamu. Agyan manampalataya kayna, mangatuksu ka pun êt mangasalan, nuwa tapat si Bapan Namalyari. Kabay sinabi na nu isabi muy mani kasalanan mu kana, patawarên na ka. Biyan na kan pas-êy amên malabanan muy kasalanan.




Pansabin Bapan Namalyari kamuy pawa kan manalangin, mamasan Sabi na buy ulimênên ya kaawyun na mani kaatag ga manampalataya buy isabi sa kaatag ya mani dinyag na para kamu. Ya kaganawan ati, makasawup kamu amên pumas-êy ya pamikibêtêk mu kan Bapan Namalyari.

A Bible story from: Romans 3:21-26, 5:1-11; John 3:16; Mark 16:16; Colossians 1:13-14; 2 Corinthians 5:17-21; 1 John 1:5-10

50. Ya pag-udung Jesus




Sa lalên luway libuy tawun, kapallulumakên mani tawu sa buun babun luta ya mallêngê sa Mangêd da Balita tungkul kan Jesus ya Mamiligtas. Kabay ya mani manampalataya kapallulumakêy na. Impangakun Jesus ya mag-udung ya sa katganan babun luta. Agyan a ya pun mag-udung amêsên, tanda tamuy tuparên nay impangaku na.



Kaban pan-êtêngên tamuy pag-udung Jesus, si labay Bapan Namalyari sêpat kitamun bumyay matinêk amên ulimênên la si Bapan Namalyari. Buy si labay na iaryl tamuy tungkul pag-arin na. Sabitun idi pun baydi sa babun luta si Jesus, sinabi nay, “Iaryl mani tagasunul kuy Mangêd da Balita tungkul sa pag-arin Bapan Namalyari sa kaganawan tawu baydi sa babun luta buy pamakayari, lumatêng ngay katganan babun luta.”



Malakê pun na mani tawuy asê magtanda tungkul kan Jesus. Kabay bayu ya mag-udung sa langit, in-utus nay mani manampalatayay ioral lay Mangêd da Balita sa mani tawuy asê magtanda. Sinabin Jesus, “Lakwên yuy mani tawu sa kaganawan bansa buy daygên yu silan mani tagasunul ku” ta “nakal-an nay pamupul!”



Sinabi êt Jesus, “Mas matag-ay ya amung kaysa sa ipus. Kaparisun mamunu baydi sa babun luta ya pangkasulapwan naku buy para et baysen na daygen la kamuyu ta pasakitan la kaw buy patin gawan kangku. Agyan makadanas kaw malakêy kasakitan baydi sa babun luta, papas-êyên yuy nakêm yu gawan nasambut kinay mamunu baydi sa babun luta ya sabay si Satanas! Nu manugêl kaw tapat kangku angga sa katganan babun luta, iligtas kaw Bapan Namalyari.




Nagkwentu êt si Jesus sa mani tagasunul na amên ipapukat kalla nu sabêt ta malyari sa mani tawu sa katganan babun luta. Sinabi na, “Nananêm mangangêd da bini ya gisay tawu sa panggitan. Kaban mamabêlêw ya, naku sa panggitan nay kapati na buy nananêm lamun baydu sa pinigitnan nan mangêd da bini bayu ya namita.




“Sên nipantumubuy nay mani bini, sinabin mani ipus, “Amung yan nay, alwa nayin mangangêd da bini ya impatanêm mu sa panggitan mu? Uysiyen nabiyan yan mani lamun ta?” Nakitbay ya amung la, “Pilmin intanêm kapati tamuy abiin.”




“Nakitbay ya mani ipus sa amung la, “Labay mu nayin lamunun yan na lamun?” Sinabin amung, “Agana ta dat mapikilamun yuy trigu. Etêngên tamu tay pamupul bayu tamu ipapawan ulamên na lamun buy ya trigu, idin yu sa budega ku.”



Asê napukatan mani tagasunul Jesus nu sabêt ta labay sabin kwentu. Kabay sinabi la kan Jesus ya ipapukat na kallay labay sabin kwentu. Nakitbay si Jesus, “Si liyaki na nananêm mangangêd da bini sabay ya Mamiligtas. Si panggitnan sabay ya babun luta. Buy si mangangêd da bini sabay ya mani tawu sa kaarian Bapan Namalyari.




“Ya mani lamun sabay ya mani tawuy sakup Satanas, buy ya kapati ya nananêm lamun sabay si Satanas. Ya pamupul sabay ya katganan babun luta, buy si mani mamupul sabay ya mani angel.




“Sa katganan babun luta, tipunun mani ang-el ya mani sakup Satanas buy isamwag sa magdêkêtdêkêt ta apuy. Buy sa sadyay pamasakit kalla, mingêngêt ta bêbêy la buy mipanangis sila baydu. Ya mani tawuy matinêk kaman, sumawang silan paran sawang allu baydu sa kaarian Bapan lan Namalyari.”



Buy sinabi êt Jesus ya mag-udung ya baydi sa babun luta bayu miras sa katganan babun luta. Nu parasaantu yan namita baydin dilag lawini, para ya êt baydun mag-udung buy makitan tamu yan nakasakay sa ulap. Buy sa pag-udung na, si kaganawan manampalatayay nati, bumyay sila buy têngmên la si Jesus sa langit.



Pamakayari ya mani manampalatayay nabyay, maku sila êt sa langit buy makaawyun lay mani manampalatay binumyay ubat sa kamatyan. Makaawyun la baydun kaganawan si Jesus. Pamakayari bumyay kitamu kaawyun si Jesus un dilag kapatêtbêkan buy pamibêbêtêk kanuman.



Impangakun Bapan Namalyari ya mam-i yan kurona sa kaganawan manampalataya kana. Mag-ari sila kaawyun si Bapan Namalyari un dilag ganap pa kapatêtbêkan kanuman.



Nuwa ya mani tawuy asê manampalataya kan Jesus, atulan silan Bapan Namalyari buy isamwag sa impernu. Baydu sa impernu, mitatangis sila buy mingêngêt ta bêbêy la sa sadyay pamasakit ta madanasan la kanuman. Buy maulam sila sa apuy ya asê mangapalêng buy ase mati ya mani ewel la mangan kalla.



Sa pag-udung Jesus, taganan sambutun na si Satanas buy ya mani sakup na. Isamwag Jesus si Satanas sa impernu buy maulam ya baydu kanuman kaawyun na mani manunul kana gawan alwan si Bapan Namalyari ya sinunul na.



Sabitun nangasalanan si Adan buy si Eba gawan a sila nanunul kan Bapan Namalyari, nabiyon kasalanan na babun luta. Kabay insumpan Bapan Namalyari ya babun luta buy labay nan sirên na ati. Nuwa lumatêng lanuy alluy manyag yan bayuy langit buy bayuy luta ya ganap ya asina masira.



Manugêl si Jesus buy mani tawu na sa bayuy lutay dinyag na buy siyay nay mag-ari sa kaganawan mambumyay. Mitas say kamatyan, kasakitan, kalungkutan, tangisan, buy sakit ta mamakamati. Mag-ari si Jesus un napatêtbêk buy makatuynungan kaawyun nay mani tagasunul na kanuman.

A Bible story from: Matthew 24:14; 28:18; John 15:20, 16:33; Revelation 2:10; Matthew 13:24-30, 36-42; 1 Thessalonians 4:13-5:11; James 1:12; Matthew 22:13; Revelation 20:10, 21:1-22:21